



مہکاروں کا

یہ قرآن کی

حکمتیں

د جلد د انخوړ شرحه

دا انخوړ په اصل کې د پيغمبر عليه السلام يو حديث
تشریح کوي چې مطالب ئی دا دی:

- د انسان د ژوند یوه ټاکلې محدوده ده .
- پدې محدودې کې هغه یو په بل پسې، او له یوې خوا بلې خوا د راز راز خطرونو په غشو تهدید کېږي، خو ورنه تېرېږي.
- انسان لدې محدودې نه آخوا د تلو هڅه او تلوسه کوي.
- خو مرگ ئی مخه نیسي.
- سور چوکاټ د ده عمر، سره غشي مرگ، تور غشي گوانبونه، د چوکاټ په منځ او بهر کې شین غشي د ده هیلي تمثیلوي.

بسم الله الرحمن الرحيم

سریزه

د مرگ او ژوند په هکله د انسان تصور او اعتقاد او د ده په کړو وړو باندې د دې اعتقاد اغېز، یوه له هغو مهمو مسائلو څخه ده چې په قرآن کې په ژوره او پراخه توګه څېړل شوي. د قرآن په ګڼ شمېر آیتونو کې به وګورئ چې د مرگ او ژوند په هکله نه یوازې تفصیلي بحث شوی بلکې پدې اړه د انسان د اعتقاد څرنګوالی د ده د ایمان یا کفر نښه ګڼل شوې. د دې آیتونو په رڼا کې به پوه شئ چې یو مسلمان باید مرگ او ژوند

ته په کومه سترگه وگوري او پدې هکله لده نه د ایمان غوښتني
څه دي. او د مرگ ژوند په هکله کومه انگېرنه او عقیده ئې د
ایمان منافي او د کفر نښه ده.

د قرآن له نظره دا د مرگ ژوند په هکله د انسان عقیده ده
چي یا لده نه داسي سرتېری مجاهد جوړ کړي چي له الله نه پرته
هیچا ته سر نه ټیټوي او یا یو داسي ډارن او جبون انسان چي د
مرگ له وېري هر سپکاوي او ذلت ته غاړه ږدي او د هر طاغوت
په وړاندي سر ټیټوي.

زما د ایمان او عقیدې وروڼو او خویندو! آیا ستاسو په
ژوند کي کله داسي واقع شوي چي له ډېر خطرناک حالت او
سختو گواښونو سره مخامخ شوي یاست، ژوند مو په خطر کي
لوېدلی، له هري گونې نه تهدید شوي یی، دښمن له هري خوا
محاصره کړي یاست او هره شیبه مو په مرگ تهدیدوي؟ که په
همداسي سخت او له وېري ډک حالت کي ستاسو په زړه کي دا
خبره راگرځېدلې وي چي د مرگ پرېکړه د خدای له لوري کېږي،
نېټه ئې له مخکي نه ټاکل شوې، نه ئې څوک نېټه بدلولی شي او
نه خای او په زړه کي مو د همدې خبري په راگرځېدو سره د وېري

او خوف حالت په ډاډ او اطمینان بدل شوی. او که پدې حالت کي تا یا ستا کوم ملگري ته څه تاوان دررسېدلی نو تا ویلي وي چي دا ټول د الله له لوري وو، د خپل رب په پرېکړي راضي یم او خپل تقدیر ته تسلیم، نو دا په قرآن ستاسو د رښتوني ایمان او د مرگ، ژوند او مصیبتونو په هکله ستا د سمې او سالمې عقیدې نښه ده. خو که د دې په ځای په تا کي هومره وېره راوړلې شوې وي چي خدای دي هېر کړی، د مرگ ژوند واک او اختیار دي له الله نه پرته د بل په لاس کي گڼلی، په مصیبتونو دي هومره ویر کړی چي په الهي تقدیر رضایت او قناعت درنه هېر شوی، ستا عزم ئې سست کړی، ستا جذبات ئې مړاوي کړي او ستا امیدواري ئې په یأس او ناامیدی بدله کړې، نو پوه شه چي د مرگ ژوند په هکله ستا عقیده هغه نده چي قرآن ئې غوښتنه کوي او پدې سره تا د قرآن د ټولو هغو لارښوونو خلاف عمل کړی چي په صریح الفاظو او مکرره توگه ئې ستا مخي ته ایښي.

راشی د ځینو دغو آیتونو په وړاندي لږ توقف وکړو او پدې دقیق الهي میزان کي په الله او د ده په کتاب خپل ایمان وتلو او وگورو چي تر ننه موږ د مرگ ژوند په هکله همداسي

سريزه _____ مرگ ژوند

فکر کولو چي قرآن ئې غوښتنه کوي او که د دې غوښتنې
خلاف.

اللهم ارنا الحق حقاً و ارزقنا اتباعه
و ارنا الباطل باطلاً و ارزقنا اجتنابه

اللَّهُ الَّذِي خَلَقَكُمْ ثُمَّ رَزَقَكُمْ ثُمَّ
يُمِيتُكُمْ ثُمَّ يُحْيِيكُمْ هَلْ مِنْ شُرَكَائِكُمْ
مَنْ يَفْعَلُ مِنْ ذَلِكَ مَن شَيْءٍ سُبْحٰنَهُ
وَتَعَالَىٰ عَمَّا يُشْرِكُونَ*

الروم: ٤٠

الله همغه ذات دی چي تاسو ئې پيدا
کړی، بیا ئې روزي درکړه، بیا مو وژني او
بیا مو بیرته راژوندي کوي، آیا ستاسو په
شريك گرځولو معبودانو کي داسي څوک
شته چي لدغو څخه کوم څه وکړی شي؟
پاکي او لوړوالی ده لره دي، د دوی له

ستاسو
پیداښت،
رزق، مرگ
او ژوند
یواځی د
خدای له
لوري دی
پدی کي
هیڅوک له
خدای سره
شريك ندی.

شريكولو نه.

دا مبارك آيت څو مهمو خبرو ته اشاره كوي:

- چا چي تاسو پيدا كړي ياست، هغه الله دی.
- چا چي تاسو ته د رزق او روزي انتظام كړی، له آسمان نه اوبه وروي او له ځمكې نه دانه او مېوه راشنه كوي، هغه الله دی.
- څوك چي ستاسو د مرگ پرېكړه كوي او تاسو د هغه په اذن مرئ، هغه الله دی.
- او څوك چي تاسو بيرته راژوندي كوي، هغه الله دی.
- تاسو په خپله پوهېږئ چي پدې څلورو كارونو كې "ستاسو پيدايننت، د روزي انتظام، ستاسو د مرگ پرېكړه او ستاسو بيا راژوندي كولو" كې خداى هيش شريك نلري.
- څوك چي لدې څلورو كارونو نه كوم يو له الله نه پرته بل چا ته منسوب كړي، هغه په حقيقت كې د شرك مرتكب شوى او داسي څه ئې بل ته منسوب كړي چي الله لره

مختص دي.

دا آيت پورتنی مطلب لا زیات واضح کوي:

يَا أَيُّهَا الَّذِينَ ءَامَنُوا لَا تَكُونُوا كَالَّذِينَ
كَفَرُوا وَقَالُوا لِأَخْوَانِهِمْ إِذَا ضَرَبُوا فِي
الْأَرْضِ أَوْ كَانُوا غُزًى لَوْ كَانُوا عِنْدَنَا مَا
مَاتُوا وَمَا قُتِلُوا لِيَجْعَلَ اللَّهُ ذَلِكَ حَسْرَةً
فِي قُلُوبِهِمْ وَاللَّهُ يَحِي وَ يَمِيت وَاللَّهُ بِمَا
تَعْمَلُونَ بَصِيرٌ*

آل عمران: ۱۵۶

ای مؤمنانو! د هغو په خبر مه کېږی چې کافران
شول او د خپلو ورونیو په هکله چې په سفر تللي
وو او یا ئې غزا کوله "او هلته یا مړه شوي یا وژل
شوي" وایي: که زموږ په خوا کې وی، نه به مړه
شوي وو او نه به وژل شوي وو!! تر څو الله دا خبره
د دوی په زړونو کې د حسرت لامل وگرځوي، حال
دا چې د ژوند مرگ پرېکړه الله کوي او الله د هغه

د مرگ په
هکله له
کافرانه
تصور نه
ډډه وکړی

پام چې

مرگ په

غزا او

سفر یا

بلي

طبيعي

پېښي

پوري ونه

تړی

څه بڼه ليدونکي دی چي تاسو ئې کوی.

د دې آيت اساسي مطالب دا دي:

- مسلمانان د مرگ او ژوند په هکله له کافرانه تصور نه منع شوي.
- که چا مړينه او وژنه، سفر يا غذا ته منسوب کړه او د وژل شوي او مړ شوي خپلوان په هکله ئې وويل: که زموږ په څنگ کي وي، په غذا کي ئې برخه نه وي اخستې او په سفر نه وي تللي له مړيني او وژني نه به خوندي پاتې شوي وو، د ده دا تصور او اعتقاد کافرانه دی.
- د ژوند مرگ پرېکړه يوازي الله کوي.
- دا کافرانه تصور لدې نه پرته بل څه ندی چي په زړونو کي د حسرت باعث شي، پدې سره الله جل شأنه کافران تعذيبوي.
- د انسان کوم کړه وړه چي له همدې کافرانه اعتقاد نه خړوبه کېږي، که هغه له مرگ نه وېره وي، په جهاد کي برخه نه اخستل وي او سنگر ته د خپلوانو له لېږلو نه ډډه کول وي، الله په ټولو خبردی او ستاسو د ټولو عملونو شاهد او ناظر

دی.

مسلمانان لدې نه هم منع شوي چي د الله د لاري شهيدان يا په خپل زړه کي مړه وگڼي او يا په خپلو ويناوو کي هغوی ته مړه ووايي. لکه چي قرآن وايي:

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمُوتَ بَلْ أحيَاءٌ وَلَكِنْ لَا تَشْعُرُونَ *
البقرة: ۱۵۴

او هغه کسانو ته مړه مه وایاست چي د خدای په لار کي شهيدان شوي، بلکي دوی ژوندي دي خو تاسو نه پوهېږی.

همداراز لارښوونه کوي چي:

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوتًا بَلْ أحيَاءٌ عِنْدَ رَبِّهِمْ يُرْزَقُونَ * فَرِحِينَ بِمَا آتَاهُمُ اللَّهُ مِنْ فَضْلِهِ وَ يَسْتَبْشِرُونَ بِالَّذِينَ لَمْ يَلْحَقُوا بِهِمْ مِّنْ خَلْفِهِمْ أَلَّا خَوْفٌ عَلَيْهِمْ وَ لَا هُمْ يَحْزَنُونَ * يَسْتَبْشِرُونَ بِنِعْمَةِ مِّنَ اللَّهِ وَ فَضْلٍ وَ أَنَّ اللَّهَ لَا يُضِيعُ أَجْرَ

د الله د
لاری
شهيدانو
ته مړه مه
واياست

الْمُؤْمِنِينَ* آل عمران: ۱۶۹ - ۱۷۱

او هغه کسان چي د خدای په لار کي شهیدان شوي، مړه مه گڼی، دوی ژوندي دي او د الله په خوا کي ورته روزي ورکول کېږي. الله چي له خپل فضل نه څه د دوی په برخه کړي، په هغه خوشحالي کوي او د هغو کسانو لپاره هم چي لاتراوسه لدوی سره ندی یوځای شوي او د دوی تر شا دي، پدې خاطر خوشحالي کوي چي نه به پدوی څه وېره وي او نه به غمجن شي* د الله په نعمتونو او فضل به خوشحالي کوي او پدې هم چي الله د مؤمنانو اجر نه ضایع کوي.

د الله د
لاری
شهیدان
مړه مه
گڼی

د دې آیتونو اساسي مطالب دا دي:

- د الله د لاري شهیدان مړه مه گڼی.
- د الله د لاري شهیدانو ته مړه مه وایاست.
- دوی ژوندي دي خو تاسو د دوی د ژوند په څرنگوالي نه پوهېږی.

- دوی نه یوازې ژوندي دي بلکې الله ورته په خپلي خوا کې روزي هم ورکوي.
- دوی په خپل وضعیت او د الله جل شانه په هغه فضل چې د دوی په برخه شوی راضي او خوشحاله دي.
- د خپلو هغو ملگرو د مستقبل په هکله هم خوشحالي کوي چې لاتراوسه لدوی سره ندي یو ځای شوي، پدې خاطر چې گوري د ایمان په لار کې نه وپره شته او نه غمجن کېدل.
- د خدای په نعمتونو، فضل او پدې چې الله د مؤمنانو اجر نه ضایع کوي، خوشحالي کوي.

له مرگه نه وپربدل او د الله په لاري کې د شهادت تلوسه، د ایمان نښه گڼل شوې او د پیغمبر علیه السلام ټولو صحابه وو ته په خطاب کې ویل شوي چې تاسو ټولو د شهادت تمنا کوله:

وَلَقَدْ كُنْتُمْ تَمَنَّوْنَ الْمَوْتَ مِنْ قَبْلِ أَنْ تَلْقَوْهُ فَقَدْ رَأَيْتُمُوهُ وَأَنْتُمْ تَنْظُرُونَ* آل عمران: ۱۴۳

او یقیناً چې تاسو لدې نه مخکې چې له مرگ سره مخامخ شئ د هغه تمنا مو کوله، نو دا دی ومو لیدو پداسې حال کې چې ورته کتل مو

شهادت
د پیغمبر
او صحابه
وو تمنا

په دې مبارک آيت کي څو مهمي خبري توجه غواړي:

- صحابه وو د شهادت تلوسه درلوده.
- د احد په جگړي کي ئې د دې تمنا د تر سره کېدو فرصت ترلاسه کړي.
- د دې صحنې د نظاري په ځای بايد له هغی نه د خپل آرمان د ترسره کېدو په اړه استفاده شوې وی.

يهودو ته وايي: که تاسو په رښتيا په آخرت ايمان درلودی او له الله سره مو مينه وی نو له مرگ نه به نه وېرېدی او د اوږده ژوند تمنا به مو نه کوله:

قُلْ إِنْ كَانَتْ لَكُمْ الدَّارُ الْآخِرَةُ عِنْدَ اللَّهِ خَالِصَةً مِّنْ دُونِ النَّاسِ فَتَمَنَّوْا الْمَوْتَ إِنْ كُنْتُمْ صَادِقِينَ * وَلَنْ يَتَمَنَّوْهُ أَبَدًا بِمَا قَدَّمْتُمْ أَيْدِيهِمْ وَاللَّهُ عَلِيمٌ بِالظَّالِمِينَ * وَتَجِدَنَّهُمْ أَحْرَصَ النَّاسِ عَلَى حَيَاةٍ وَمِنَ الَّذِينَ أَشْرَكُوا يَوَدُّ أَحَدُهُمْ لَوْ يُعَمَّرُ أَلْفَ سَنَةٍ وَمَا هُوَ بِمُزَحَّزِحٍ مِنَ الْعَذَابِ أَنْ يُعَمَّرَ وَاللَّهُ بَصِيرٌ بِمَا يَعْمَلُونَ *

البقرة: ۹۴-۹۶

د شهادت
عدم تمنا د
يهودانو
نښه

ورته ووايه: که د آخرت کور، د خدای په وړاندي، له خلکو نه پرته یوازې ستاسو لپاره وي نو د مرگ تمنا وکړی که رښتوني یاست. او په خپلو لاسونو ئې چې څه وړاندي کړي د هغه په وجه به هیڅکله د مرگ تمنا ونکړي او الله په ظالمانو بڼه پوه دی. او دوی به تر ټولو زیات په ژوند حریص ومومي او له مشرکانو نه هم، هر یو ئې دا خوبسوي چې کاش زر کاله عمر ورکړی شي، خو همدا د عمر اوږدوالی له عذاب نه د دوی ژغورونکی ندی او خدای د دوی د عملونو پر بڼه لیدونکی دی.

له مرگ نه
وېره په
آخرت د
عدم
ایمان نښه
ده او له
الله سره د
میینې
ادعاء
تکذیبوي

دا مبارك آیتونه چې د یهودانو د ایمان دعوی پدې دلیل دروغجنه گڼي چې پدوی کي د شهادت تلوسه مړه شوې او هر یو ئې د مشرکانو په څېر د اوږده ژوند تمنا لري، څو اساسي خبرو ته اشاره کوي:

- یهودانو به ویل چې خدای جنت یوازې زمور لپاره پیدا کړی!! په ټولو خلکو کي به یوازې یهودان جنت ته درومي،

- د نورو ځای دوزخ دی او د دوزخ لپاره پیدا شوي.
- که دوی په خپلي دعوی کي رښتوني وی نو له مرگ نه به نه وېرېدل، د شهادت تمنا به ئې په زړونو کي نه ختمېده.
- د دوی مخکني بد عملونه د دې باعث شوي چي له مرگ او د الله په لار کي له شهادت نه وېرې ئې په زړونو کي راپیدا شي.
- دوی پدې اړه د مشرکانو په څېر دي او تر هغوی هم زیات د اوږده ژوند غوښتونکي او له مرگ نه وېرېدونکي دي.
- دا اوږد عمر دوی د خدای له عذاب نه نشي ژغورلی؟!
- الله د دوی د ټولو کړو وړو شاهد دی، ښه پوهېږي چي دوی څه کوي او ولې ئې کوي؟

په همدې ارتباط په بل ځای کي راځي:

قُلْ يَا أَيُّهَا الَّذِينَ هَادُوا إِن زَعَمْتُمْ أَنَّكُمْ أَوْلِيَاءُ لِلَّهِ
 مِن دُونِ النَّاسِ فَتَمَنَّوْا الْمَوْتَ إِن كُنْتُمْ صَادِقِينَ *
 وَلَا يَتَمَنَّوْنَهُ أَبَدًا بِمَا قَدَّمْت أَيْدِيهِمْ وَاللَّهُ عَلِيمٌ
 بِالظَّالِمِينَ * قُلْ إِنِ الْمَوْتُ الَّذِي تَفِرُونَ مِنْهُ فَإِنَّهُ

څوك له

مرگه

تښتي؟

مَلَقِيكُمْ ثُمَّ تُرَدُّونَ إِلَىٰ عِلْمِ الْغَيْبِ وَ الشَّهَادَةِ
فِيَنبئِكُمْ بِمَا كُنتُمْ تَعْمَلُونَ*

الجمعة: ۲-۸

ورته ووايه: ای هغو کسانو چي يهودان شوي! که گمان کوی چي فقط تاسو د خدای دوستان یاست، له خلکو پرته، نو د مرگ تمنا وکړی که صادق یاست. د خپلو مخکنیو عملونو په وجه به ئې هیڅکله تمنا ونکړي، خدای دا ظالمان ډېر بنه پېژني. ورته ووايه: هغه مرگ چي تاسو ترې تنستی هرو مرو به تاسو بیامومي، بیا به په غیب او خرگند پوه ذات په لوري گرځول کېږی، نو تاسو به په خپلو کړو خبر کړي.

له مرگه
تېښته څوک
له مرگه
نشي
ژغورلی

په دې آیتونو کې څو خبرې د زیات پام وړ دي:

۱) یهودانو به ویل: په ټولو انسانانو کې فقط موږ د خدای دوستان یو، د خدای نازولي ټول په موږ کې راپیدا شوي اولیاء او پیغمبران زموږ په قوم کې راپیدا شوي، نو خود به یوازې موږ جنت ته درو مو.

نځا که دا خبره رښتیا وی او تاسو له خدای سره مینه درلودی
 او د الله له اولیاوو او پیغمبرانو سره مو تعلق وی، نو له
 مرگ نه به نه وېرېدی او د الله د نیکو او صالح بندگانو په
 څېر به د الله په لار کې قرباني ته چمتو وی!!

نځا تاسو داسې عملونه کړي چې د هغو په وجه هیڅکله د جنت
 طمع نشي کېدی، ستاسو همدا عملونه له مرگ نه د وېرې
 لاملونه دي.

نځا خدای ظالمان پیژني او پدې ښه پوهېږي چې د ظلمونو په
 سبب ټي زړونه تور شوي او له ژوند سره افراطي مینه او له
 مرگ نه افراطي وېره ټي زړونو ته ننوتې.

نځا له کوم مرگ نه چې تاسو وېره لری او د همدې په وجه د الله
 په لار کې له جهاد نه ډډه کوی، هغه به ستاسو ملاقات ته
 خامخا راځي، نه په تېښته له هغه خلاصېدی شی او نه په
 هغه بې غیرتۍ چې د تدبیر نوم ورکوی.

نځا بیا به د هغه رب په لور درومی چې په "غائب او شاهد" پوه
 دی، نه ستا د زړه پټي خبري او وسوسې ترې پټي دي او نه
 ستا څرگند کړه او په ډېر تکلف جوړي شوې مزیني خبري او

غولونونکي دلائل.

دا د قيامت په ورځ به الله جل شأنه ستا ټول عملونه ستا مخي ته کښېږدي.

د ايمان د خاوندانو په وړاندي د مرگ او ژوند په هکله د ابراهيم عليه السلام باور مخي ته ږدي او فرمايي:

أَلَمْ تَرَ إِلَى الَّذِي حَاجَّ إِبْرَاهِيمَ فِي رَبِّهِ أَنْ آتَاهُ اللَّهُ الْمُلْكَ إِذْ قَالَ إِبْرَاهِيمُ رَبِّيَ الَّذِي يُحْيِي وَيُمِيتُ قَالَ أَنَا أَحْيِي وَأُمِيتُ قَالَ إِبْرَاهِيمُ فَإِنَّ اللَّهَ يَأْتِي بِالشَّمْسِ مِنَ الْمَشْرِقِ فَأْتِ بِهَا مِنَ الْمَغْرِبِ فَبُهِتَ الَّذِي كَفَرَ وَاللَّهُ لَا يَهْدِي الْقَوْمَ الظَّالِمِينَ* البقرة: ۲۵۸

هغه خوک دي ونه ليد چي له ابراهيم سره ئې پدې خاطر محاجه کوله چي الله ورته پاچايي ورکړې وه، کله چي ابراهيم وويل: زما رب هغه ذات دی چي ژوندي کول او وژل کوي. وئې ويل: زه يم چي د ژوند مرگ فيصله کوم!! ابراهيم وويل: الله خو لمر له مشرقه راخيژوي ته ئې له مغربه راوله که رښتونى يې، نو هغه چي کافر شوى وو، مبهوت

مرگ ژوند د شپې ورځي په څېر وگڼي

د مرگ ژوند په هکله د ابراهيم عليه السلام او نمرود اعتقاد او نظر

او حيران شو "خه ئې د ويلو لپاره نه موندل" او الله ظالمان نه هدايت كوي.

دا مبارك آيت شو مهمي خبري زموږ مخي ته ږدي:

- ابراهيم عليه السلام دا خبره چي د مرگ ژوند واك زما د رب په لاس كي دى، د هغه چا په وړاندي كړې چي اقتدار مغرور كړى وو، ځان ئې د خلكو د مرگ ژوند واكدار گڼلو، ابراهيم عليه السلام ئې بندي كړى وو او د هغه د وژلو او په ستر اور كي د سوزولو فيصله ئې كړې وه. د ابراهيم عليه السلام د دې وينا په اهميت هلته پوهېدى شو چي دا حالت په نظر كي ونيسو. په عادي حالت كي د دې خبري كول يوه معنى لري خو پداسي حالت كي بيله معنى لري چي د چا د وژلو او په اور كي د سوزولو فيصله دي يوه مغرور او بې رحمه واكمن كړې وي، د ده د سوزولو لپاره دي ستر اور بل شوى وي، ټول ولس دي د ده په سوزولو اتفاق كړى وي او د دې مقصد لپاره دي ستر اور بل كړى شوى او په اور كي د ده د اچولو لپاره دي منجنيق تيار شوى وي او ټول ولس دي د تماشا لپاره راغونډ شوى وي!! هغه دي دا هرڅه په خپلو

سترگو گوري او سره لدې دي ووايي: د مرگ ژوند پرېکړه
خو زما رب کوي!!

- مغرور واکدار د ده په ځواب کي وايي: د خلکو د مرگ ژوند
واک خو له ما سره دی، دا دی په خپلو سترگو وگوره چي له
دوو بنديانو څخه يو چي د خلاصولو مستحق دی په مرگ
محکوموم او بل چي د وژلو مستحق دی خوشي کوم!!
- ابراهيم عليه السلام په ځواب کي وايي: زما رب خو هغه
ذات دی چي لمر له ختيځه راخيژوي، ته ئې له لوېديځه
راوخيژوه که رښتونې يې!! يعنی لکه څنگه چي شپه ورځ د
الله په اراده ځي راځي او لمر د ده په اراده له خپله ځايه
راخيژي او په خپل ځای کي پرېوزي او د نړۍ هيڅ ځواک نه
د هغه د تلو راتلو وخت بدلولی شي او نه ئې ځای، همداسي
د مرگ او ژوند پرېکړه هم يوازي د الله له لوري کېږي او
پدې کار کي هم د نړۍ هيڅ ځواک هيڅ برخه نلري.
- ظالمان له الهي لارښوونو نه محروم او د حقيقت له درک نه
عاجز دي، ظلم د دوی زړونه کاره او عقل مختل کړی. د
مرگ ژوند په هکله د دوی باورونه د کړو زړونو او مختل

عقل زېږنده دي.

قرآن وايي چي د مرگ لپاره ثابته نېټه ټاکل شوې چي هيشوک ئې نشي بدلولى:

وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا مُؤَجَّلًا وَمَنْ يُرِدْ ثَوَابَ الدُّنْيَا نُؤْتِهِ مِنْهَا وَمَنْ يُرِدْ ثَوَابَ الْآخِرَةِ نُؤْتِهِ مِنْهَا وَسَجِزَى الشَّكِرِينَ*
آل عمران: ۱۴۵

مرگ په خپل وخت او د الله له اذن نه وروسته راځي

هيش نفس لره نه بسايي چي ومري مگر د الله په اذن سره، په ليکل شوې ټاکلې نېټې او خوک چي د دنيا اجر غواړي له همدې نه ئې برخه ورکوو او خوک چي د آخرت اجر غواړي له هغه نه ئې برخه ورکوو او ډېر ژر به شکر کوونکو ته غوره بدله ورکړو.

په دې مبارك آيت كي د لاندي سترو سترو خبرو لارښوونه

شوې:

- د هرچا د مړيني لپاره معينه نېټه ټاکل شوې.

- دا خاصه نېټه په خاص کتاب کي لیکل شوې. پداسي کتاب کي چي په هغه کي هیڅ تبدیلی نشي راتلی.
 - مرگ په همدې ټاکل شوې لیکلې نېټې د الله له اذن او اجازې نه وروسته راځي.
 - څوک چي د خپلو عملونو د نیائی بدلې غواړي نو الله له هغه نه څه ورکړي او څوک چي د اخروي بدلې په لټه کي وي نو الله ئې له هغه نه ورکړي.
 - د خدای شاګر بندګان به ډېر ژر خپل اجر ترلاسه کړي، نه د دوی د نیائی اجر ضایع کېږي او نه اخروي.
- د انسان روح د الله په امر د خاصو مأمور شوو فرشتو په ذریعه قبض کېږي، دا فرشتې د الله او امر د هیڅ تغیر او ځنډ نه پرته ترسره کوي:

وَ هُوَ الْقَاهِرُ فَوْقَ عِبَادِهِ وَيُرْسِلُ عَلَيْكُمْ حَفَظَةً
حَتَّىٰ إِذَا جَاءَ أَحَدَكُمُ الْمَوْتُ تَوَفَّتْهُ رُسُلُنَا وَ هُمْ
لَا يُفْرِطُونَ *

روح څنگه
قبض کېږي؟

او هغه په خپلو بندگانو مسلط دی، په تاسو باندي ساتونکي رالېږي، تر هغه چي د چا مرگ ورته راوړسېږي، نو زموږ استاخي ئې روح قبض کړي پداسي حال کي چي تېری نکوي.

قُلْ يَتَوَفَّاكُمْ مَلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ تُرْجَعُونَ*
السجده: ۱۱

ورته ووايه: هغه فرشتې ستاسو روح قبض کوي چي په تاسو باندي گمارل شوې، بيا د خپل رب په لوري گرځول کېږي.

د انسان روح
د الله په امر د
خاصو مأمور
شوو فرشتو
په ذريعه
قبض کېږي

په دې مبارکو آيتونو کي دا لارښووني گورو:

- د الله ټول بندگان د ده د سلطې په وړاندي مقهور او محکوم دي.
- ستاسو د حفاظت او ساتني بند و بست ئې کړی، له خپلي خوا ئې ستاسي لپاره ساتونکي موظف کړي.
- دا ساتونکي د مرگ تر ثابتي نېټې ستاسو ساتنه کوي او د دې نېټې په رارسېدو سره ټاکلې فرشتې ستاسو روح قبض کوي.

- نه دا ساتونکې فرشتې او نه د روح اخستونکې په خپل الهي مأموریت کې هېڅ ډول کمی زیاتې او افراط تفریط نه کوي.

چې هر نفس هرومرو او په خپلې ثابتې نېټې د مرگ خوند څکي نو د الله په لار کې له مرگ نه وېره د څه لپاره؟

يَعْبَادِي الَّذِينَ ءَامَنُوا إِنَّ اَرْضِي وَسَعَةٌ فَايِّيَ
فَاعْبُدُون * كُلُّ نَفْسٍ ذَائِقَةُ الْمَوْتِ ثُمَّ اِلَيْنَا
تَرْجِعُونَ * وَالَّذِينَ ءَامَنُوا وَعَمِلُوا الصَّالِحَاتِ
لَنُبَوِّئَنَّهُمْ مِنَ الْجَنَّةِ غُرَفًا تَجْرِي مِنْ تَحْتِهَا الْاَنْهَارُ
خَالِدِينَ فِيهَا نِعْمَ اَجْرُ الْعَمَلِينَ * الَّذِينَ صَبَرُوا وَ
عَلَى رَبِّهِمْ يَتَوَكَّلُونَ * العنكبوت: ۵۶-۵۹

ای زما باایمانه بندگانو! زما ځمکه پراخه ده، نو یوازې زما عبادت وکړې، هر نفس د مرگ د خوند څکونکی دی، بیا زما په لور راگرځول کېږی او هغه چې ایمان ټې راوړی او صالح عملونه ټې کړي، هرو مرو به ټې د جنت پداسې خونو کې ځای په ځای کړو چې ترې لاندې ویالې بهېږي، په

مبادا د مرگ له وېرې د الله له بندگۍ نه لاس واخلي، هسې هم هر نفس د مرگ خوند څکي، او د الله په لوري درومي

هغه کي تليپاته، څومره غوره دی د هغو عمل کوونکو اجر چي صبر ئې وکړ او په خپل رب توکل کوي.

همداراز وايي:

كُلُّ نَفْسٍ ذَائِقَةُ الْمَوْتِ وَإِنَّمَا تُوَفَّوْنَ أُجُورَكُمْ يَوْمَ
الْقِيَامَةِ فَمَنْ زُحْزِحَ عَنِ النَّارِ وَأُدْخِلَ الْجَنَّةَ فَقَدْ
فَازَ وَمَا الْحَيَاةُ الدُّنْيَا إِلَّا مَتَعُ الْعُرُورِ *

البقرة: ۱۸۵

هر نفس د مرگ د خوند څکونکی دی او خبره دا ده بله نده چي د قيامت په ورځ به خپل اجر په کامله توگه ترلاسه کوي، نو څوک چي له اور نه وژغورل شو او جنت ته ننوت، بې شکه چي بريالی شو او د دنيا دا ژوند خو له غولونکي متاع نه پرته بل څه ندی.

د آخرت په پرتله خو د دنيا دا ژوند له غولونکي متاع پرته بل څه ندی

دا مبارك آيتونه څو مهمي خبري مور ته نښي:

- که په خپل ټاټوبي کي له داسي حالت سره مخامخ شوې چي د يوه آزاد بنده په څېر دي د الله عبادت نشو کولی او ستا د هيواد واگي د داسي ځواکونو په لاس کي وي چي تا د الله

بندگي ته نه پرېږدي، نو د دين په ځای ملک پرېږده او د الله په لار کې هجرت وکړه، د خدای ځمکه پراخه ده، داسې ځای ته ولاړ شه چې په ډاډه زړه د خپل رب عبادت وکړی شي.

- او که د مرگ گواښ درته وشو، نوصبر وکړه، له مرگ نه هسي هم چاره نشته، هر نفس خامخا د مرگ خوند څکي.
- که د خدای په لار کې دي د ختو کور له لاسه ورکړ، الله به ئې په عوض کې د جنت بنگلې درکړي، داسې دنگي دنگي بنگلې چې د ونو او مانيو لاندې ئې ويالې بهېږي.
- که د څو ورځو دنيايي ژوند دې له لاسه ورکړ نو الله به د جنت تلپاتې ژوند درکړي.
- د عمل کوونکو اجر تر دې هم زيات غوره دی.
- خو هغه عمل کوونکي چې دا غوره اجر به ترلاسه کوي هغه کسان دي چې صبر لري او په خپل رب توکل کوي. مبادا د بې صبري او له الله نه پرته په بل چا او بل څه د اعتماد په نتيجه کې لدې غوره اجر نه محروم شي.

- ستا اجر هيڅکله نه ضايع کېږي، ستا معامله له هغه خدای سره ده چې د عملونو پوره او کامله بدله ئې په خپله ذمه اخستې ده.
 - د همدې نیکو عملونو په نتیجه کې له دوزخ نه ژغورل کېږي، اصلي بريا خو دا ده چې څوک له دوزخ نه وژغورل شي او جنت ئې په برخه شي.
 - دا دنيوي ژوند خو د آخرت په پرتله هسي يوه غولونکې متاع ده. داسي نه چې دا متاع دي له آخرت نه غافل کړي!!
- که ته د الله په لار روان وي او په دې لار کې ومري يا ووژل شي نو الله به ستا گناهونه درته وبخښي او خپله پيرزوينه به ستا په حال شامله کړي، دا تر هغه څه نه چې نور ئې د ژوندي پاتې کېدو په صورت کې ترلاسه کوي ډېر ډېر غوره دي.

وَ لَئِنْ قُتِلْتُمْ فِي سَبِيلِ اللَّهِ أَوْ مُتُّمْ لَمَغْفِرَةٌ مِّنَ اللَّهِ
وَرَحْمَةٌ خَيْرٌ مِّمَّا يَجْمَعُونَ * وَ لَئِنْ مُتُّمْ أَوْ قُتِلْتُمْ
لِإِلَى اللَّهِ تُحْشَرُونَ * آل عمران: ۱۵۷-۱۵۸

او که د الله په لار کې ووژل شئ يا ومري نو د الله
بخښنه او پيرزوينه تر هغه څه چې نور ئې ترلاسه

د الله په لار
کې شهادت
د دنيا تر هر
څه غوره دی

کوي ډېره غوره دي.

همداراز فرمايي:

وَمَنْ يَهَاجِرْ فِي سَبِيلِ اللَّهِ يَجِدْ فِي الْأَرْضِ مُرَعَمًا
كَثِيرًا وَسَعَةً وَمَنْ يَخْرُجْ مِنْ بَيْتِهِ مُهَاجِرًا إِلَى اللَّهِ
وَرَسُولِهِ ثُمَّ يُدْرِكْهُ الْمَوْتُ فَقَدْ وَقَعَ أَجْرُهُ عَلَى اللَّهِ
وَكَانَ اللَّهُ غَفُورًا رَحِيمًا*

د الله په لار
کی د هجرت
او شهادت
په نتیجه
کی هم خپله
دنیوي غوره
برخه ترلاسه
کوی او هم
غوره الهی
اجر

النساء: ۱۰۰

او څوک چي د الله په لار کي هجرت وکړي، په
ځمکي کي به ډېر څرخايونه او پراخي ومومي او
څوک چي له خپل کور نه د الله او د ده د رسول
لوري ته د مهاجر په څېر ووځي او مرگ ئې بيا
ومومي نو په يقين سره ئې اجر د الله په ذمه شو او
خدای خو بخښونکی او مهربان دی.

همداراز فرمايي:

وَالَّذِينَ هَاجَرُوا فِي سَبِيلِ اللَّهِ ثُمَّ قُتِلُوا أَوْ مَاتُوا
لَيَرْزُقْنَهُمُ اللَّهُ رِزْقًا حَسَنًا وَإِنَّ اللَّهَ لَهُوَ خَيْرُ
الرَّزُقِينَ*

الحج: ۵۸

د رزق او
روزي
ضمانت

الله د مهاجر او مجاهد د رزق ضامن دی

او هغه چي د خدای په لار کي ئې هجرت وکړ، بیا یا ووژل شول یا مړه شول، خدای به حتماً غوره رزق ورکړي او یقیناً چي الله تر هر چا غوره رزق ورکړونکی دی.

دا مبارك آیتونه مور ته وايي:

- داسي گمان مه کوه چي که د الله په لار کي هجرت وکړې، کور، کلی او پتی پرېږدې، نو د الله په ټولي پراخي ځمکي کي به نه د پناه ځای پیدا کړې او نه د معیشت وسیله، داسي نه ده، د الله ځمکه پراخه ده، چي عادي بندگانو ته رزق او روزي ورکوي د خپلي لاري له مجاهدینو نه به ئې څنگه سپموي!! پدې دي باید پوخ باور وي چي د هجرت په صورت کي به له پراخي او کثرت سره مخامخ کېږې نه له تنگسې او قلت سره.
- الله د هغه خلکو لپاره د غوره رزق ذمه وار دی چي د خدای په لار کي هجرت کوي او شهیدان ورکوي.
- که د الله او د هغه د رسول په لوري و خوځېدې او په مرگ واوښتي نو الله ستا اجر په خپله ذمه اخلي، مگر دا درته

کفایت نکوي؟

- د هجرت او د هجرت په دوران کي د مړيني په صورت کي غفور او رحيم خدای به ستا گناهونه درته وبخښي او خپلي پيرزويني به ستا په حال شاملې کړي.
- هغه ولس چي د الله په لار کي هجرت ته اړ شي او له مرگ ژوبلي سره مخامخ شي، الله جل شأنه به د رحمت او پيرزويني لاس د دوی په سر راکاږي.

او خوك چي د مرگ له وپري دښمن ته شا کوي، خپل کور کلی دښمن ته پرېږدي، د تېښتي لار غوره کوي پداسي حال کي چي د مقابلې توان لري او شمېر ئې هومره دی چي د دښمن په خلاف ډېر څه کولی شي، نو الله به ئې له سپک او له ذلت نه ډک مرگ سره مخامخ کوي:

أَلَمْ تَرَ إِلَى الَّذِينَ خَرَجُوا مِنْ دِيَارِهِمْ وَهُمْ أُلُوفٌ حَذَرَ
 الْمَوْتِ فَقَالَ لَهُمُ اللَّهُ مُوتُوا ثُمَّ أَحْيَاهُمْ إِنَّ اللَّهَ لَذُو
 فَضْلٍ عَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ *

البقرة: ۲۴۳

خوك د ذلت
 په مرگ
 محكوم
 شوی؟

آيا هغو کسانو ته دي ونه کتل چي له خپلو

کورونو نه د مرگ له وېري ووتل، پداسي حال
کي چي په زرهاوو وو، نو الله ورته وويل:
ومری، بيا ئې بيرته راژوندي کړل، يقيناً چي
خدای په خلکو د فضل خاوند دې خو اکثر خلق
شکر نکوي.

هغه چي د
مرگ له
وېري ئې
خپل ټاټوبي
دښمن ته

دا آيت خو لارښووني کوي:

۱) خوک چي له مرگ نه وپرېدلی او د همدې وېري په وجه ئې
دښمن ته شا کړې او خپل کور کلی ئې هغه ته پرېښی، نو په
مرگ محکوم شوي.

۲) داسي تېښته شايد له محدودو کسانو او له يوه واړه ټولگي
نه د توجيه وړ وي، خو له يوه ولس او له داسي ډلي نه چي
شمېر ئې زرهاوو ته رسېږي په هيڅصورت د منلو ندی.

۳) خدای جل شأنه په خپلو بندگانو د فضل خاوند دې، د
همدې فضل په وجه پداسي حالت کي دوی ته بيا مهلت
ورکوي چي د دائمي مرگ مستحق وي.

۴) خو خلق د دې په حای چي د الله د پيرزوينو قدر وکړي د
ناشکري لار غوره کوي.

قرآن مودر ته لارښوونه کوي چي د څو مهمو پرېکړو اصلي او يوازنی واکدار به الله جل شأنه گڼي:

قُلِ اللَّهُمَّ مَلِكُ الْمَلِكِ تُؤْتِي الْمُلْكَ مَنْ تَشَاءُ وَ تَنْزِعُ الْمُلْكَ مِمَّنْ تَشَاءُ وَ تَعَزُّ مَنْ تَشَاءُ وَ تُدَلُّ مَنْ تَشَاءُ بِيَدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ * تُولِجُ اللَّيْلَ فِي النَّهَارِ وَ تُولِجُ النَّهَارَ فِي اللَّيْلِ وَ تُخْرِجُ الْحَيَّ مِنَ الْمَيِّتِ وَ تُخْرِجُ الْمَيِّتَ مِنَ الْحَيِّ وَ تَرْزُقُ مَنْ تَشَاءُ بِغَيْرِ حِسَابٍ * آل عمران: ۲۶-۲۷

ووايه: ای باري ربه! د واکمنۍ واکداره! دا ته یې چي چا ته وغواړې واکمني ورکوي او له چا نه چي وغواړې د واکمنۍ "جامه" بېرته باسي، چي چا ته وغواړې عزت ورکوي او چي څوک وغواړي سپکوي یې، نسیگڼه ټوله ستا په لاس کي ده، بې شکه چي ته په هر څه قادر ئې، شپه په ورځ کي ننباسي او ورځ په شپې کي داخلوي، ژوندي له مړي راباسي او مړی له ژوندي نه راباسي او چي چا ته وغواړې بې حسابه روزي ورکوي.

الله د واک، عزت، ذلت، مرگ، ژوند او رزق اصلي واکمن دی.

یوازنی ټولواک الله دی چي د واک، عزت، ذلت، مرگ، ژوند او رزق پرېکړی کوي

د دې مبارکو آيتونو لارښوونې دا دي:

- ۱) په هر حالت كې به ستا باور دا وي چې د واكمنۍ اصلي او يوازنی واكدار الله دی.
- ۲) دا پرېكړه د الله له لوري صادره كېږي چې چا ته څومره او څنگه واكمني وركړي.
- ۳) دا پرېكړه الله كوي چې د چا د واكمنۍ كرسۍ څنگه او كله نسكوره كړي.
- ۴) د عزت وركړه د الله له لوري گڼه، پام چې له الله نه پرته له بل چا نه عزت ته د رسېدو طمع ونكړي. مبادا اقتدار ترلاسه كول د عزت نښه وگڼي، ډېر د اقتدار خاوندان سخت ذليل او سپك دي.
- ۵) د چا د ذلت او سپكاوي پرېكړه هم الله كوي، په خپل عزت له الله نه پرته له بل چا مه وېرېږه. هغه څوك ذليل گڼه چې د خدای په وړاندي ذليل وي، مبادا ناداري او ناتواني د ذلت نښه وگڼي، ډېر په خړو جامو كې د خدای په وړاندي هومره عزت لري چې د پرېږو غاړو، جگو شملو او دنگو بنگلو

خاوندان ئې د پښو له خاورو سره برابر ندي.

۱۸ د الله هره پرېکړه حکیمانه ده، په هري فيصلې کي ئې خیر مضمردی، خیر او بنیگڼه د خدای په خوا کي او د ده په لار کي لټوه، نه د بل چا په لاس کي او په نورو لارو کي.

۱۹ دا باور دي هیڅکله او په هیڅ حالت کي متزلزل نشي چي الله په هر څه قادر دی، ناتوانه او ضعیفو کسانو ته د ټولني واکمني ورکولی شي او د زر او زور خاوندانو تخت او تاج نسکورولی شي، نه د چا زور او ځواک د ده فیصلې بدلولی شي او نه د چا ضعف او ناتواني د ده پرېکړي ځنډولی شي.

۲۰ لکه څنگه چي شپه او ورځ د الله په اراده او د یوه ستر حکمت له مخي ځي راځي او پدې کار کي له خدای نه پرته د عالم هیڅ ځواک، هیڅ ډول دخالت نشي کولی، نه شپه رالنډولی شي او نه ورځ اوږدولی شي، همداراز د مرگ ژوند، عزت او ذلت پرېکړه او د واکمني سپارل او بیرته اخستل هم فقط د الله په اراده، د خاصو سننو مطابق او د خاصو مصلحتونو له مخي ترسره کېږي.

۲۱ د رزق او روزي په هکله د الله سنت دا ندی چي چا ته د ده د

وړتياوو او استحقاق له مخي رزق او روزي ورکړي، بلکي پدې هکله ئې سنت دا دی چي خپلو بندگانو ته که کافروي که مسلمان، که صالح وي که طالح، له حسابه پرته روزي ورکوي، که ئې چا ته رزق د محاسبې له مخي او له هغه نه وروسته ورکولی چي خپله وړتيا ثابته کړي نو له کافر، عاصی او باغی بنده نه به ئې هر څه سپمولي وو، له عادی اوبو نه به ئې هم محروم کړي وو. مبادا د هغه چا په هکله چي د رزق او روزي ترلاسه کولو لپاره ئې حرامي لاري غوره کړي او د ظلم، تېری، خیانت او نورو حرامو لارو نه ئې ډېر څه ترلاسه کړي، دا گمان وکړې چي خدای ته نازولي دي او د خاصو وړتياوو په وجه ئې دا هر څه ورکړي!! مبادا بډای د عزت خاوند وگنې او نیستم سېک او ذلیل، ډېر مالداران د الله او خلکو په نزد ډېر سېک او ذلیل دي او ډېر نیستم او نادار خلک د الله په وړاندي د ستر عزت خاوندان دي.

په لاندنيو مبارکو آیتونو کي له مرگ نه وېرېدونکي کسان په ډېره دقیقه توگه انځور شوي:

أَلَمْ تَرَ إِلَى الَّذِينَ قِيلَ لَهُمْ كُفُّوا أَيْدِيَكُمْ وَأَقِيمُوا الصَّلَاةَ وَآتُوا

الزَّكَاةَ فَلَمَّا كُتِبَ عَلَيْهِمُ الْقِتَالُ إِذَا فَرِيقٌ مِنْهُمْ
يَخْشَوْنَ النَّاسَ كَخَشْيَةِ اللَّهِ أَوْ أَشَدَّ خَشْيَةً وَقَالُوا
رَبَّنَا لِمَ كَتَبْتَ عَلَيْنَا الْقِتَالَ لَوْلَا أَخَّرْتَنَا إِلَىٰ أَجَلٍ
قَرِيبٍ قُلْ مَتَّعُ الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَىٰ
وَلَا تُظْلَمُونَ فَتِيلًا * أَيِنَّمَا تَكُونُونَ يَدْرِكُكُمْ الْمَوْتُ
وَلَوْ كُنْتُمْ فِي بُرُوجٍ مُّشِيدَةٍ وَإِنْ تُصِيبُهُمْ حَسَنَةٌ
يَقُولُوا هَذِهِ مِنْ عِنْدِ اللَّهِ وَإِنْ تُصِيبُهُمْ سَيِّئَةٌ يَقُولُوا
هَذِهِ مِنْ عِنْدِكَ قُلْ كُلٌّ مِنْ عِنْدِ اللَّهِ فَمَا لِهَؤُلَاءِ
الْقَوْمِ لَا يَكَادُونَ يَفْقَهُونَ حَدِيثًا * مَا أَصَابَكَ مِنْ
حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنَ نَفْسِكَ
وَأَرْسَلْنَاكَ لِلنَّاسِ رَسُولًا وَكَفَىٰ بِاللَّهِ شَهِيدًا *

النساء: ۷۷-۷۹

هغو ته دي ونه كتل چي ورته وويل شو: لاسونه
مو راتم كړي او لمونځ وكړي او زكات وركړي،
خو چي كله پدوى جهاد فرض كړي شو نو يوه ډله
ئې له خلكو نه داسي وپرېده لكه له خدای نه او يا
تر دې هم سخته وېره او وويل ئې: اى زموږ ربه!
ولې دي په موږ جنگېدل فرض كړ؟ ولې دي تر

له دنيا سره
افراطي مينه
مو له مرگ
نه ويروي
هره بښيگنه د
الله پيرزوينه
ده، هر كړاو
او ستونزه
ستا د بد
عمل او گناه
نتيجه ده

يوې نږدې نېټې ونه ځنډولو؟ ورته ووايه: د دنيا
 متاع خو وړوکی شی دی او آخرت غوره دی، د
 هغه لپاره چې تقوا ئې غوره کړه او د بخرکي په
 اندازه به په تاسو تېری ونشي. چې هرځای وی
 مرگ به مو بیا مومي، که څه هم په دنگو کلکو
 مانیو کې وی او چې بنیگنه ئې په برخه شي نو
 وایي: دا خو د خدای له لوري ده، خو که کړاو ئې
 په برخه شي نو وایي: دا خو له تا څخه دي، ورته
 ووايه: ټول د خدای له لوري دي، پدې خلکو څه
 شوي چې په هېڅ خبرې نه پوهېږي، له بنیگني
 چې څه ستا په برخه شي نو د خدای له لوري ده او
 چې کړاو او ستونزه درورسېږي نو هغه په خپله
 ستا لخوا ده، ته خو مو خلکو لره یو استاخی
 لېږلی یې او الله د شاهد په حیث کافي دی.

په دې مبارکو آیتونو کې لاندې لارښوونې
 زموږ مخي ته ایښودل شوې:

• ځینې خلك داسي وي چې له دښمن سره د جگړو له

د ښه او بد،
 خیر او شر،
 گټې او
 تاوان
 پرېکړه د
 الله له لوري
 کېږي.

رارسېدو نه د مخه د ځان نبودني يا نورو موخو په خاطر پدې ټينگار کوي چې بايد له دښمن سره د يوې پرېکنده نښتې له لاري خبره پای ته ورسوو او ستونزه د تل لپاره حل کړو، لدوی نه ځيني بيا پدې خاطر د جگړو خبره کوي چې د خپلو ديني او مذهبي دندو په ادا کولو کي لټی کوي او چې کله پدې اړه پدوی اعتراض وشي نو وايي: که له دښمن سره د نښتې او له دين نه د دفاع وخت راورسېدو نو مور به ترټولو مخلص ومومی، زمونږ په اخلاص او صداقت به هلته پوه شى چې په لومړي خط کي مو توره په لاس او متي بروهلي وگوری!! خو چې د جگړي وخت راورسېږي گوری به چې له خلکو داسي وېرېږي لکه له خداى نه او حتی له خلکو نه به ئې وېره هومره وي چې له خداى نه به دومره نه وېرېږي!!

- بيا به وايي: اوس خو د جگړي مناسب وخت ندی، ضروري وسائل ندی برابر شوي، څه وخت ته ضرورت لرو، بايد جگړه وځنډېږي!!

- دوی جگړه او له دښمن سره مخامخ کېدل داسي گڼي لکه د مرگ په لوري چې خوځول کېږي، لکه مرگ چې تيار دوی ته

خپل کومی پرانستی وي او د مرگ نېټه ئې رارسېدلې وي!!
وايي به: خدای ولې مور ته د څه نوري مودی لپاره د ژوندي
پاتې کېدو موقع رانکړه او داسې ژر ئې له جگړو سره مخامخ
کړو!!

• دې خلکو ته فقط يو ځواب په کار دی، او هغه دا چې: له
دنیا سره افراطي مينه مو له مرگ نه وپروي، آخرت مو هېر کړی،
دنیا ته په آخرت ترجیح ورکوي، د همدې لپاره له مرگ نه
وېرېږي او له جنگ نه ډډه کوي. د الله په عدالت باور نلري،
گمان کوي چې الله به د مسلمانانو هلي ځلي او قربانۍ ضایع
کړي، حال دا چې الله د وړی ذرې په اندازه هم په خپلو بندگانو
ظلم نکوي.

• په دې پوه شی چې په کور کي ناستی سره او کلکو مورچلو
او دنگو کلاگانو ته پناه وړلو سره هم له مرگ نه نشی
خلاصېدی، په هر صورت به د مرگ داعی ته لبيک وايي.

• دا کسان داسي دي چې که ستاسو په څنگ کي ئې څه
بنيگنه په برخه شوه نو دا ستاسو د ملگرتيا نتيجه نه بلکي په
خپل ځان د خدای پيرزوينه گڼي، خو که له کومي ستونزی سره

مخامخ شوو نو دا ستاسو له لوري گټي، دوی ته ووايي چي ښه او بد ټول د الله له لوري دي، دوی پدې نه پوهېږي چي د ښه او بد، خیر او شر، گټي او تاوان پرېکړه د الله له لوري کېږي.

- هره ښيگڼه د الله پيرزوينه ده، مبادا هغه د خپل عمل نتیجه وگڼي، دا ځکه چي د نیک عمل توفیق هم د الله پيرزوينه ده.

- هر کړاو او ستونزه ستا د بد عمل او گناه نتیجه ده، له ځان نه پرته بل څوک مه ملامتوه.

- د الله پيغمبر هم د خیر او شر واکدار نه بلکي د استاخي په حيث لېږل شوی.

- الله پدې شهادت ورکوي چي خیر او شر د ده له لوري دي او ستا په عمل پوري تړلي دي، د ده پيغمبر فقط د يوه امين استاخي دنده تر سره کوي، د خیر او شر واک او پرېکړه د ده په اختيار کي نده.

همدا راز په لاندي مبارکو آيتونو کي د هغه چا حالت انځور شوی چي له وخت نه مخکي په جگړي ټينگار کوي، خو

دا ټينگار ئې له قوي ايمان او د الله په لار کي د قرباني له جذبې نه نه ئې راولاړ شوی بلکي د بيمار زړه نه راخوتېدلې وي، پدې بې وخته ټينگار سره غواړي چې ځان مخلص او انقلابي وښيي او په خپلو غلطو عملونو او غلطو ويناوو پرده واچوي او خلکو ته وښيي چې که اوس او د سختی ورځي له رارسېدو نه مخکي هغوی څه قصور لري او په عمل کي تر نورو شاته پاتې دي، د جگړې په ورځ به وگوري چې تر هر چا مخکي يو او په لومړي خط کي د دښمن مقابلې کوو، خو چې کله د جگړې اصلي وخت راورسېږي او پدې هکله صريح او واضح فيصله وشي او د قرآن صريح او واضح حکم د هغه غوښتنه وکړي نو دا کسان به داسي ومومي چې سخته وېره به ئې په څېرو کي څرگنده وي، څرې سترگی د هغه چا په څېر چې د مرگ له وېري او هيښته بې هوشه شوی:

وَ يَقُولُ الَّذِينَ ءَامَنُوا لَوْ لَا نَزَّلَتْ سُورَةٌ فَاِذَا
 اُنزِلَتْ سُورَةٌ مُحْكَمَةٌ وَ ذُكِرَ فِيهَا الْقِتَالُ
 رَأَيْتَ الَّذِينَ فِي قُلُوبِهِمْ مَرَضٌ يَنْظُرُونَ اِلَيْكَ
 نَظَرَ الْمَعْشَى عَلَيْهِ مِنَ الْمَوْتِ فَاُولٰٓئِكَ لَهُمْ*

منافق له
 جگړې نه
 مخکي

طَاعَةٌ وَ قَوْلٌ مَّعْرُوفٌ فَإِذَا عَزَمَ الْأَمْرُ فَلَوْ
صَدَقُوا اللَّهَ لَكَانَ خَيْرًا لَّهُمْ

محمد: ۲۰-۲۱

او هغه چې ایمان ئې راوړی وايي: ولې کومه
سوره نازل نشوه "چې له دښمن سره د جگړې
اجازه ورکړي" خو کله چې پرېکنده سوره نازل
شوه او په هغی کې د جگړې یادونه وشوه نو د
بیمارو زړونو خاوندان دي لیدل چې ستاسو
لوري ته ئې داسې هک پک لیدل لکه د مرگ له
هیښته د بې هوشه کس لیدل، دوی ته خو
اطاعت او د منلو وړ خبره په کار وه او چې کله
د کار پرېکړه وشي که ئې له خدای سره صداقت
کړی وی دا ورته غوره وو.

منافق له

وخت نه

مخکې په

جگړې

ټینگار کوی

خو د جگړې

په وخت کې

ئې د لافو

باتو او

دروغجنو

ادعاگانو

حقیقت

څرگند شي

د دې مبارکو آیتونو لاندې لارښوونې مزید غور غواړی:

- ځینې کسان داسې وي چې د جهاد په اړه د قرآن د څرگند
حکم غوښتنه کوي او له وخت نه مخکې په جگړې ټینگار
کوي.

- خو چي کله د جگړې اصلي وخت راو رسېږي او پدې هکله وروستی پرېکړه وشي او د قرآن صریح او واضح حکم د هغه غوښتنه وکړي، د دوی او د دوی د لافو باتو او دروغجنو ادعاگانو حقیقت ټولو ته څرگند شي، سخته وېره ئې په خپرو کي راڅرگنده شي، وېره ئې هغه چاته ورته وي چي د مرگ له هیبته بې هوشي ورباندی راغلي وي.
 - دوی نه مخکي له خپل رب سره صداقت کړي او نه وروسته.
 - دا دوی ته غوره او د دوی په خیره چي د جگړې د ورځو له رارسېدو نه مخکي او وروسته ئې له خپل مولا سره په خپلو ژمنو صادقانه عمل کړی وی.
 - د دې صداقت دوی غوښتني دي: اطاعت او قول معروف.
- په بل ځای کي دا مطلب له یوه بل اړخه نه څېړي او وایي:

وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ
 أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ
 يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَ
 سَيَجْزِي اللَّهُ الشَّاكِرِينَ* وَمَا كَانَ لِنَفْسٍ أَنْ

پیغمبران د
 الله
 استاخي
 دي

تَمُوتَ إِلَّا بِإِذْنِ اللَّهِ كِتَابًا مُّوجَلًّا وَمَنْ يَرِدْ ثَوَابَ
الدُّنْيَا نُؤْتَهُ مِنْهَا وَمَنْ يَرِدْ ثَوَابَ الْآخِرَةِ نُؤْتَهُ
مِنْهَا وَسَنَجْزِي الشَّاكِرِينَ* وَكَأَيِّنْ مِنْ نَبِيِّ قَتَلَ
مَعَهُ رَبِّيُونَ كَثِيرٌ فَمَا وَهَنُوا لِمَا أَصَابَهُمْ فِي
سَبِيلِ اللَّهِ وَمَا ضَعُفُوا وَمَا اسْتَكَانُوا وَاللَّهُ
يُحِبُّ الصَّابِرِينَ* وَمَا كَانَ قَوْلُهُمْ إِلَّا أَنْ قَالُوا رَبَّنَا
اغْفِرْ لَنَا ذُنُوبَنَا وَإِسْرَافَنَا فِي أَمْرِنَا وَثَبِّتْ
أَقْدَامَنَا وَانصُرْنَا عَلَى الْقَوْمِ الْكَافِرِينَ* فَتَاتَاهُمُ
اللَّهُ ثَوَابَ الدُّنْيَا وَالْآخِرَةِ وَاللَّهُ
يُحِبُّ الْمُحْسِنِينَ*

آل عمران: ۱۴۴-۱۴۸

او محمد عليه السلام خو فقط يو استاخي دی
چي لده نه مخکي هم ډېر استاخي لېږل شوي وو،
نو که هغه ومري يا ووژل شي، آيا په خپلو پوندو
په شاگرخي؟! او څوک چي په خپلو پوندو په شا
وگرخي خدای ته هيڅ تاوان نشي رسولی او ډېر
ژر به الله شاکرانو ته اجر ورکړي. او هيڅ نفس لره
نه بنایي چي ومري مگر د الله په اذن سره په ليکل

محمد عليه
السلام د
خدای
استاخي دی
له ده نه
مخکي ډېر
پيغمبران په
خپل وخت
راغلي او
تللي،

د هر چا د
مړيني لپاره
معينه نېټه
ټاکل شوې

شوي ټاکلې نېټې او څوک چې د دنيا اجر غواړي له همدې نه ئې برخه ورکوي او څوک چې د آخرت اجر غواړي له هغه نه ئې برخه ورکوي او ډېر ژر به شکر کوونکو ته غوره بدله ورکوي. او ډېر پیغمبران داسې وو چې ډېر خدای پالونکي ئې په څنگ کې جنگېدلي، خو د الله په لار کې د رسېدلو مصیبتونو په وجه نه سست شول، نه ئې د ضعف احساس وکړ او نه ئې "د دښمن په وړاندې" ذلت ومنلو او داسې صبر کوونکي په خدای گران وي. او خبره به ئې یوازي دا وه چې ویل به ئې: ای زموږ ربه! زموږ گناهونه او په خپلو چارو کې زموږ تېری او اسراف راته وبخښې او زموږ قدمونه استواره کړې او پدې کافر ټولگي موږ ته بری راکړې. نو الله دنیوي بدله هم ورکړه او د آخرت غوره بدله هم او خدای داسې محسنین خونبوي.

ډېر
پیغمبران
راغلي او
تللي، دهر
یوه په څنگ
کې ډېر
خدای
پالونکي
راغونډ
شوي او د
الله په لار
کې ئې
جهادونه
کړي.

په دې مبارکو آیتونو کې څو مهم درسونه موږ ته راکړي

شوي:

- محمد عليه السلام د نورو پیغبرانو په څېر د خدای د استاځي په حیث ستاسو خوا ته لېږل شوی، دنده ئې دا ده چې د الله پیغام تاسو ته درورسوي، مبادا د ده د نشتوالي په صورت کي هغه لار پرېږدی چې ده درښودلې، ستاسو معامله له هغه خدای سره ده چې تل ژوندی او ستاسو د کړو وړو شاهد او ناظر دی.
- د هرچا د مړیني لپاره معینه نېټه ټاکل شوې.
- دا خاصه نېټه په خاص کتاب کي لیکل شوې. پداسي کتاب کي چې په هغه کي هیڅ تبدیلی نشي راتلی.
- مرگ په همدې ټاکل شوې لیکلې نېټې د الله له اذن او اجازې نه وروسته راځي.
- څوک چې د خپلو عملونو دنیائی بدله غواړی نو الله له هغه نه څه ورکړي او څوک چې د اخروي بدلې په لټه کي وي نو الله ئې له هغه نه ورکړي.
- د خدای شاکر بندگان به ډېر ژر خپل اجر ترلاسه کړي، نه د دوی دنیائی اجر ضایع کېږي او نه اخروي.

- له محمد عليه السلام نه مخکي ډېر پيغمبران راغلي او تللي، د هر يوه په څنگ کي ډېر خدای پالونکي راغونډ شوي او د الله په لار کي ئې جهادونه کړي.
- د دغو پيغمبرانو خدای منونکي ملگري داسي وو چي د خدای په لار کي له مصيبتونو سره د مخامخ کېدو په وجه نه سست شوي، نه ئې د ضعف او ناتواني احساس کړی او نه د دښمن په وړاندي ذلت او سپکاوي ته تسليم شوي. مبادا تاسو د خدای په لار کي له مصيبتونو سره د مخامخ کېدو په وجه سست شی، شور شوق او جذبه له لاسه ورکړی، د دښمن قوت تاسو وپروي او د هغه په وړاندي د ضعف او ناتواني احساس وکړی، د دښمن شرائطو ته تسليم شی او د هغه لويي ومني.
- هغوی تکليفونه گاللي او په هر حالت کي ئې صبر کړی. مبادا تاسو د معمولي تکليفونو او مؤقتی ماتو په وجه بي صبري وکړی.
- دوی له ماتو نه وروسته هم ندی مایوس شوي، ماتى او هزيمتونه ئې د خپلو اشتبهاتو او اسراف نتیجه گڼلي، له

الله نه ئې د خپلو گناهونو او تېريو معافی غوښتی، سنگر
ئې ندى پرېښی او له مبارزی نه ئې لاس ندى اخستی، تل
ئې له خپل خدای نه د دښمن په ضد خپلي مبارزی کي د بریا
دعا کړې. باید متوجه وی چي د ایمان تقاضا همدا ده.

- دوی هم دنیوي بریاوي ترلاسه کړې او هم ئې د آخرت فلاح
او سعادت په برخه شوی.

- دا محسنين دي، د احسان لار همدا ده، دوی د خپلو همدې
غوره صفاتو په وجه د خدای د دوستی مستحق شوي،
داسي محسنان په خدای گران وي.

په لاندنيو آیتونو کي چي د احد غمجنه ماتې څپري او په
هغې کي د رښتونو مؤمنانو دريځ په گوته کوي، همدا پورتنی
مطالب له مزید تفصیل سره پدې الفاظو راغلي:

الَّذِينَ اسْتَجَابُوا لَإِلَهِهِمْ وَ الرِّسُولِ مِنْ بَعْدِ مَا
أَصَابَهُمُ الْقَرْحُ لِلَّذِينَ أَحْسَنُوا مِنْهُمْ وَ اتَّقُوا أَجْرٌ
عَظِيمٌ * الَّذِينَ قَالَ لَهُمُ النَّاسُ إِنَّ النَّاسَ قَدْ
جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَ قَالُوا

د تقوی او
احسان
معنی

حَسْبُنَا اللَّهُ وَنِعْمَ الْوَكِيلُ * فَانقَلَبُوا بِنِعْمَةٍ مِّنَ
اللَّهِ وَفَضْلٍ لَّمْ يَمْسَسْهُمْ سُوءٌ وَاتَّبَعُوا رِضْوَانَ
اللَّهِ وَاللَّهُ ذُو فَضْلٍ عَظِيمٍ * إِنَّمَا ذَلِكُمُ الشَّيْطَانُ
يُخَوِّفُ أَوْلِيَاءَهُ فَلَا تَخَافُوهُمْ وَخَافُونَ إِنْ كُنْتُمْ
مُؤْمِنِينَ * آل عمران: ۱۷۲-۱۷۵

هغه چې د الله او د ده د پیغمبر بلنه ئې پداسي
حال کي ومنله چې پرهارونه وررسېدلي وو،
لدوی نه چې چا د احسان او تقوا لار غوره کړه،
ستر اجر ئې دی، هغه چې خلکو ورته وویل: "د
دبمنانو" ډېر خلك درته راغونډ شوي، لدوی نه
بايد ووېرېږی، نو دې خبري د دوی ایمان زیات کړ
او ویل به ئې: خدای مورډ ته کافی دی، خومره
غوره پالونکی، نو د خدای له نعمتونو او
پیرزويني سره بېرته راوگرځېدل، پداسي حال کي
چي هېڅ تاوان ورونه رسېدو او د خدای په رضاء
پسې ولاړل او خدای د لوی فضل خاوند دې. دا
خو فقط شیطان وو چې خپل دوستان ئې وپېرول،
نو له هغوی نه مه وپېرېږی، له ما ووېرېږی که

خوک چې د
الله په لار
کي ژوبل
شوی خو بیا
هم د الله او
پیغمبر په
حکم جهاد
ته چمتو
شوی او د
پرهارونو په
وجه له
جهاد نه ندی
په شا شوی،
هغه به ستر
اجر ترلاسه
کوي.

مؤمنان ياست.

په دې مبارکو آيتونو کي لاندې مهم مهم درسونه راکړي شوي:

۱) هغه کسان چي د الله په لار کي له ژوبلېدو نه وروسته د الله او پيغمبر د حکم د تعميل لپاره جهاد ته چمتو شوي او پرهارونو دوی د خدای په لار کي له جهاد نه ندی ځنډولي، دوی به ستر اجر ترلاسه کوي.

۲) خو د "احسان" او "تقوی" په شرط، یعنی له ژوبلېدو نه وروسته ئې نه په چا منت بار کړی، نه ئې له چا د تقدیر او تمجید طمع کړې، نه ئې له چا د بدلې غوښتنه کړې او نه ئې داسي څه کړي او ويلي چي نور وځوروي. له جزع، فزع، شکوه او شکایت نه ئې ځان ساتلی او له بې صبري ئې ډډه کړې. پام کوی چي د الله په لار کي زخمي کېدو نه وروسته د "عدم احسان" او "عدم تقوی" په نتیجه کي له "ستر اجر" نه محروم نشي.

۳) د دغو کسانو يو بل صفت دا دی چي د دښمن له زیاتوالي او کثرت نه ندی وېرېدلي، کله چي هغوی ته ویل شوي چي

دښمن په لوی شمېر کې ستاسو په ضد راغونډ شوي، هومره چې لدوی نه وېره په کار ده، دې خبرې د دې په ځای چې پدوی کې وېره راولاړه کړي، برعکس د دوی ایمان ئې مزید مضبوط کړی او ویلي ئې دي چې الله موبږ ته کافی دی او هغه تر ټولو غوره مولا او وکیل دی.

۱۱ د دغه دریغ او وینا په نتیجه کې هغوی په الهي امتحان کې بریالي وگڼل شول، د خدای رضای ئې تر لاسه کړه، له مزید زحمت او تکلیف نه پرته ئې د الله نعمتونه او پیرزویني په برخه شوي.

۱۲ څوک چې مسلمانان د دښمن له ځواکونو نه وېروي د قرآن له نظره "شیطان" دی، د دې شیطان دا وېره اچونکي تبلیغات په هغو کسانو اغېز شیندی چې له شیطان سره ئې دوستی وي، د ده تبلیغات په هغه چا اثر نکوي چې له شیطان سره ئې خپلي اړیکې قطع کړې وي.

۱۳ د الله حکم او په الله د ایمان تقاضا دا ده چې د دښمن له زور ځواک نه ونه وېرېږو او وېره مو یوازې له یوه خدای نه وي.

په لاندې آیتونو کې له مرگ نه وېره او له جهاد نه ډډه د

منافع نښی گڼل شوي:

قَدْ يَعْلَمُ اللَّهُ الْمُعَوِّقِينَ مِنْكُمْ وَ الْقَائِلِينَ
لَاخُونَهُمْ هَلُمَّ إِلَيْنَا وَلَا يَأْتُونَ الْبَاسَ إِلَّا قَلِيلًا*
أَشْحَةً عَلَيْكُمْ فَإِذَا جَاءَ الْخَوْفُ رَأَيْتَهُمْ يَنْظُرُونَ
إِلَيْكَ تَدُورُ أَعْيُنُهُمْ كَالَّذِي يُغْشَى عَلَيْهِ مِنَ
الْمَوْتِ فَإِذَا ذَهَبَ الْخَوْفُ سَلَقُوكُمْ بِاللَّسِنَةِ
حَدَادًا أَشْحَةً عَلَى الْخَيْرِ أُولَئِكَ لَمْ يُؤْمِنُوا
فَأَحْبَطَ اللَّهُ أَعْمَلَهُمْ وَ كَانَ ذَلِكَ عَلَى اللَّهِ
يَسِيرًا*

الاحزاب: ۱۸-۱۹

بې شکه چي الله هغه کسان ښه پيژندلي چي
خنده کېږي او خپلو وروڼو ته وايي: زموږ لوري
ته راشی او په جگړي کي برخه نه اخلي مگر
ډېره کمه، په تاسو باندي "د هري ښيگڼي" بخل
کوونکي، چي کله د وېري حالت راشي نو دوی
به وويني چي ستا په لوري به داسي گوري چي
سترگي به ئې رغړي، د هغه چا په خپر چي د
مرگ له وېري او هيبت نه بې هوشه شوی، خو

د نفاق خو

نښي:

له جهاد نه

ډډه، د

مجاهدينو

په ضد

تبليغات او

پدوی د بري

نه پيرزوينه،

له مرگ نه

وېره، د مال

حرص

کله چي د خوف او وېري حالت ختم شي نو په تېرو ژبو له تاسو سره مخامخ کېږي. د مال حريص، دوی ایمان ندی راوړی، نو الله د دوی عملونه حبط کړل او دا کار خدای ته آسانه دی. دا مبارک آیت چي د جهاد مخالفین ئې معرفي کړي خو مهمو مسئلو ته اشاره کوي:

۱) الله جل شأنه دوی بنه پیژني، که هرڅومره بهانې وکړي، خلك وغلوي، د خپل ناروا دریخ لپاره غولونکي دلائل وړاندي کړي، الله جل شأنه هم د دوی عمل معلوم دی هم ئې د زړه کیفیت.

۲) دوی په عملي جهاد کي برخه نه اخلي مگر ډېر کم او د مجبوریت په وجه.

۳) خپل ملگري هم له جهاد نه منع کوي.

۴) په مجاهدینو ئې بری او فتح نه لورېږي.

۵) د خوف او وېري په حالت کي ئې وضعیت داسي وي لکه مرگ چي په سترگو گوري او د مرگ هیولا دوی ته خوله خلاصه کړې وي.

۶) چي د وېري حالت ختم شي نو د خپلو تېرو ژبو توري له تېکي راوباسي او د مجاهدینو په خلاف شدید تبلیغات

پیل کړي.

۱۱ د تبلیغاتو اصلي انگیزه ئې مال او مقام ترلاسه کول وي.
۱۲ دوی ایمان ندی راوړی، د دوی د ایمان دعوی خدای نه قبلوي.

۱۳ ټول مخکني بڼه عملونه ئې هم الله جل شأنه ختموي. د دغو منافقینو ظاهري نیک عملونه د الله په وړاندي هیڅ قدر او قیمت نلري.

۱۴ الله ته دا آسانه ده چې د مسلمانانو په ضد د دغو منافقینو هڅی حبط کړي.

خوک چې له الله نه پرته له بل چا نه وېره او طمع لري د هغه په هکله قرآن داسي وايي:

وَ اتَّخَذُوا مِنْ دُونِهِ ءَالِهَةً لَا يَخْلُقُونَ شَيْئاً وَ هُمْ يُخْلَقُونَ وَ لَا يَمْلِكُونَ لِنَفْسِهِمْ ضَرّاً وَ لَا نَفْعاً وَ لَا يَمْلِكُونَ مَوْتاً وَ لَا حَيَوَةً وَ لَا نُشُوراً*
الفرقان: ۳

او له الله نه پرته ئې داسي خدايان ځانته غوره کړل چې نه څه پيدا کولی شي "برعکس دوی په

پیداښت،
گټه، تاوان،
مرگ، ژوند
یوازی د الله
له لوري دي.

خپله پیدا کړی شوي، نه ځانته د څه گټې واك او اختيار لري او نه د څه تاوان او نه د مرگ واك لري او نه د ژوند او نه د بيا خورولو.

په دې مبارك آيت كې څو مهمې لارښوونې گورو:

۱) پيداينست، گټه، تاوان، مرگ، ژوند او بيا خورول يوازې د الله له لوري دي.

۲) له خداى نه پرته هر چا ته چې دا كارونه منسوب كړې هغه دي په خدائى نيولى.

۳) ځينې خلك داسې څه په خدائى نيسي چې د هېڅ څه د پيدا كولو توان نلري، په خپله پيدا كړى شوي، نه له ځان نه ضرر دفع كولى شي او نه گټه رسولى شي، نه د مرگ واك لري او نه د ژوند.

په لاندي آيتونو كې به وگورئ چې الله جل شانه د مرگ او ژوند مطلق او يوازنى واكدار معرفى شوى:

إِنَّا نَحْنُ نُحْيِي وَنُمِيتُ وَإِلَيْنَا الْمَصِيرُ*

الذاريات: ۴۳

دا خو فقط موبډ يو چي ژوندي کول او وژل کوو او
زموډ په لوري بيرته راگرزېدل دی.

وَأَنَّهُ هُوَ أَمَاتٌ وَأَحْيَا* النجم: ۴۴

او دا چي فقط هغه دی چي وژني او ژوند ورکوي.

نَحْنُ قَدَرْنَا بَيْنَكُمْ الْمَوْتَ وَمَا نَحْنُ بِمَسْبُوقِينَ*

الواقعه: ۶۰

دا موبډ يو چي په تاسو کي مو مرگ ټاکلی او له
موبډ نه څوک مخکي کېدی نشي.

لَهُ مُلْكُ السَّمَوَاتِ وَالْأَرْضِ يُحْيِي وَيُمِيتُ وَهُوَ

عَلَىٰ كُلِّ شَيْءٍ قَدِيرٌ* الحديد: ۲

د آسمانونو او ځمکي پاچائی ده له ده، ژوند
ورکوي او وژني او هغه په هر څه قادر دی.

د آسمانونو

او ځمکي

پاچايي الله

لره ده، د

ژوند او

مرگ پرېکړه

هغه کوي،

هغه په هر

کار قادر

دی، تاسو

لره له ده نه

پرته نه کوم

مولا او

دوست شته

او نه کوم

مرستندوی.

إِنَّ اللَّهَ لَهُ مُلْكُ السَّمَوَاتِ وَ الْأَرْضِ يُحْيِي وَ
يُمِيتُ وَ مَا لَكُمْ مِّنْ دُونِ اللَّهِ مِن وَلِيٍّ وَ لَا
نَصِيرٍ* التوبه: ۱۱۲

بې شکه چي الله هغه ذات دی چي د آسمانونو
او ځمکي پاچائی ده لره ده، ژوند ورکوي او
وژني او تاسو لره له ده نه پرته نه کوم مولا او
دوست شته او نه کوم مرستندوی.

هُوَ يُحْيِي وَ يُمِيتُ وَ إِلَيْهِ تُرْجَعُونَ*

یونس: ۵۲

دا خو فقط هغه دی چي ژوندي کول او وژل
کوي او د ده په لوري بیرته راگرځول کېږي.

وَ إِنَّا لَنَحْنُ نُحْيِي وَ نُمِيتُ وَ نَحْنُ الْوَارِثُونَ*

الحجر: ۲۳

او دا خو فقط موږ یو چي ژوندي کول او وژل
کوو او موږ ته هر څه په میراث پاتې کېږي.

وَ هُوَ الَّذِي يُحْيِي وَ يُمِيتُ وَ لَهُ اخْتَلَفَ الْيَلِيلِ وَ
النَّهَارِ أَ فَلَا تَعْقِلُونَ* المؤمنون: ۸۰

لکه څنگه

چي شپه او

ورځ د الله په

اراده ځي

راځي، مرگ

ژوند هم د ده

په اراده

تحقق

مومي، ټول

به بېرته د

خپل پیدا

کوونکي

خدای په

لوري

درومي

او هغه خو همغه ذات دی چې ژوند ورکوي او
وژني او د شپې ورځې يو په بل پسې راتگ ده لره
دي، نو آيا تعقل نکوي.

هغه ذات

قُلِ اللَّهُ يَحْيِيكُمْ ثُمَّ يُمِيتُكُمْ ثُمَّ يَجْمَعُكُمْ إِلَى يَوْمِ
الْقِيَامَةِ لَا رَيْبَ فِيهِ وَ لَكِنَّ أَكْثَرَ النَّاسِ لَا يَعْلَمُونَ
الجماعية: ۲۶

چې د
حکمې او
آسمانونو

ورته ووايه: دا خو الله دی چې تاسو پيدا کوي،
بيا مو وژني، بيا مو د قيامت په هغه ورځ
راغونډوي چې هيڅ شک پکې نشته، خو اکثر
خلک نه پوهېږي.

واکمن دی
او شپه ورځ
راولي، د
ژوند او

لَا إِلَهَ إِلَّا هُوَ يُحْيِي وَيُمِيتُ رَبُّكُمْ وَ رَبُّ آبَائِكُمْ
الاولين*

مرگ پرېکړه
هم کوي،

الدخان: ۸

لده نه پرته بل خدای نشته، ژوند ورکوي او
وژني، همغه ستاسو پالونکی او ستاسو د
لومړنيو پلرونو پالونکی رب.

خوب د مرگ
يوه بيلگه ده

اللَّهُ يَتَوَفَّى الْأَنْفُسَ حِينَ مَوْتِهَا وَالَّتِي لَمْ تَمُتْ
فِي مَنَامِهَا فَيُمْسِكُ الَّتِي قَضَىٰ عَلَيْهَا الْمَوْتَ وَ

يُرْسِلُ الْأَخْرَىٰ إِلَىٰ أَجَلٍ مُّسَمًّى ۚ إِنَّ فِي ذَٰلِكَ لَآيَاتٍ
لِّقَوْمٍ يَتَفَكَّرُونَ *

الزمر: ۴۲

الله له ساه لرونکو نه د مرگ په وخت کي ساه
اخلي او له هغو چي مړه شوي نه وي د خوب په
وخت کي، نو د چا چي د مرگ پرېکړه شوې وي
سah ئې له ځان سره ساتي او بله تر ټاکلې نېټې
بيرته لېږي، بې شکه چي پدې کي فکر کونکو ته
ډېري نښي دي.

خدای هم د
مرگ په
وخت کي د
سah لرونکو
روح قبض
کوي او هم
ئې د خوب
په وخت کي.

دا مبارك آيت څو مهمي لارښوونې کوي:

۱) خوب د مرگ يوه بيلگه ده.

۲) خدای هم د مرگ په وخت کي د ساه لرونکو روح قبض کوي
او هم د خوب په وخت کي.

۳) که ئې د مرگ پرېکړه شوې وي روح ئې ساتل کېږي او بل ته
خپله روح تر ټاکلې نېټې بېرته ورگرځوي.

۴) د فکر خاوندان پدې خبري کي د حقايقو ډېري نښي گوري.

هُوَ الَّذِي خَلَقَكُمْ مِنْ تُرَابٍ ثُمَّ مِنْ نُطْفَةٍ ثُمَّ مِنْ عَلَقَةٍ ثُمَّ يُخْرِجُكُمْ طِفْلاً ثُمَّ لِتَبْلُغُوا أَشَدَّكُمْ ثُمَّ لِتَكُونُوا شِوْخًا وَ مِنْكُمْ مَنْ يَتُوفَىٰ مِنْ قَبْلُ وَ لِتَبْلُغُوا أَجْلاً مُّسَمًّى وَ لَعَلَّكُمْ تَعْقِلُونَ* هُوَ الَّذِي يُحْيِي وَ يُمِيتُ فَإِذَا قُضِيَ أَمْرًا فَإِنَّمَا يَقُولُ لَهُ كُنْ فَيَكُونُ*

غافر: ۲۷-۲۸

دی هغه ذات دی چي تاسو ئي له خاوري راپيدا کړي، بيا له نطفې څخه، بيا له علقې څخه، بيا مو د ماشوم په بڼه کي راباسي، بيا مو تر هغه روزنه کوي چي خپل پياوړتوب ته ورسېږي، بيا تر څو چي بوډا شي او له تاسو نه ځيني لدې نه د مخه په مرگ محکوم شي او "ځيني نور" تر هغه چي ټاکلې نېټې ته ورسېږي او د دې لپاره چي تعقل وکړي. دی خو همغه ذات دی چي ژوند ورکوي او وژني، خو کله چي د کوم کار پرېکړه وکړي نو فقط ورته وايي: وشه، نو کېږي.

پدې مبارکو آيتونو کي دا لارښووني زموږ پام ځانته

اړوي:

د انسان
لومړی
پيدايښت له
خاورو او
پرله پسې
پيدايښت
ئې له خاورو
او د ژوند
بېل بېل
پړاوونه ئې
د الله په
اراده

- الله جل شأنه د انسان پيدابنت په لومړي سر کي له خاورو پيل کړی او اوس هم د ده نطفه له هغو شيانو راپيدا کوي چي له خاورو جوړېږي، له خاورو پيدا شوې غله او مېوه د انسان په وجود کي د ده په نطفی بدله کړي.
- دا نطفه وروزي، د مور رحم پوري خوړند شي، مزید ئې ستر کړي او د مکمل ماشوم په بڼه کي ئې دنيا ته راوباسي، مزید ئې وپالي او د پياوړتوب وروستی پړاو ته ئې ورسوي او له هغه ځايه ئې د ضعف پړاو پيل شي او بوډاتوب ته ورسېږي، ځيني په مخکنيو مراحلو کي ومري او ځيني تر ټاکل شوې نېټې ورسېږي.
- د کوم چا په اراده چي تاسو پيدا شوي ياست او د ژوند دا بيل بيل پړاوونه پلي کوی، د مرگ ژوند پرېکړي همدغه ذات کوي.
- يوازي د يوه حکم په صادرولو سره د هر هغه کار د ترسره کېدو لړۍ پيل کېږي چي ده ئې د ترسره کېدو پرېکړه کړي.
- که د عقل خاوند پدې مقدمې کي تعقل وکړي په ډېرو حقايقو پوهېدی شي.

څوک چې ژوند او مرگ طبيعت او طبيعي پېښو ته منسوبوي، ناپوه دی او د بې بنسټه گمان په اساس دا خبره کوي:

قَالُوا مَا هِيَ إِلَّا حَيَاتُنَا الدُّنْيَا نَمُوتُ وَ نَحْيَا وَ مَا يَهْلِكُنَا إِلَّا الدَّهْرُ وَ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَظُنُّونَ *
الجاثية: ۲۴

وايي: دا خو فقط دنيوي ژوند دی چې مرو او ژوندي کېږو او له دهر نه پرته مو بل څه نه وژني، پداسي حال کي چې پدې هکله هيڅ علم نلري، يوازي گمانونه کوي.

دهري څوک
دی، او د
مرگ ژوند
په هکله څه
وايي؟

دا مبارك آيت مور ته وايي:

- ځيني کسان له آخرت نه انکار کوي او مرگ ژوند دهر او طبيعت ته منسوبوي.
- دا کسان ناپوه او له حقيقت نه بې خبره دي.
- د دوی دا تصور او عقیده هيڅ علمي بنسټ نلري، هسي خيال او گمان دی.

قرآن د هغو خلکو په ځواب کې چې د بیا راژوندي کېدو په هکله شک لري وايي:

فَانظُرْ إِلَىٰ ءَأَثَرِ رَحْمَتِ اللَّهِ كَيْفَ يُحْيِي الْأَرْضَ
بَعْدَ مَوْتِهَا إِنَّ ذَٰلِكَ لَمُحْيِ الْمَوْتَىٰ وَهُوَ عَلَىٰ كُلِّ
شَيْءٍ قَدِيرٌ* الروم: ۵۰

نو د الله د رحمت نښو ته وگوره چې څنگه ځمکه له خپلي مړینې نه وروسته راژوندي کوي، بې شکه چې همدا ذات د مړو راژوندي کوونکی دی او هغه په هر کار برلاسی دی.

څنگه د بیا ژوندون نه انکار کوی حال دا چې هره شېبه ئې بیلگي گوری

دا مبارك آيت له بعثت او بيا ژوندي کېدو نه انکار کونکو ته دوه ستر دلائل وړاندي کوي:

- پداسي حال کې چې هره شېبه له مړې خاورې نه د ژوو د پيدا کېدو بيلگي گوري، په يوه باران سره د مړې ځمکې له تل نه رنګ رنګ ژوي سر رااوچت کړي، تا ته ولې له خاورو نه د انسان د بيا راپيدا کولو کار گران بريښی.
- تا نه يوازي د بيا ژوندي کولو بيلگو ته پام ندی کړی بلکې د پيدا کوونکي خدای د قدرت نښو ته دي هم توجه نده

کړې. آیا د ځمکې آسمانونو او دغه ستر او بې انتهاء عالم او پراخ کائنات او د هغه په غېږ کې د بې شمېره مخلوقاتو پیدا کوونکی، پالونکی، ساتونکی او روزونکی رب لدې نه عاجز گنې چې انسان بیا راپیدا کړي؟! مگر پدې خور عالم کې د الله د قدرت بې شمېره نښې ستا لپاره کفایت نکوي چې همدا قدیر خدای د انسان په پیدا کولو قادر وگنې!!!

همدا راز فرمایي:

وَهُوَ الَّذِي يُرْسِلُ الرِّيحَ بُشْرًا بَيْنَ يَدَيْ رَحْمَتِهِ
حَتَّىٰ إِذَا أَقْلَّتْ سَحَابًا ثِقَالًا سَفَنَهُ لِبَدًا مِّمَّتٍ
فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ
كَذَٰلِكَ نَخْرِجُ الْمَوْتَىٰ لَعَلَّكُمْ تَذَكَّرُونَ*

الاعراف: ۵۷

او دی هغه ذات دی چې بادونه د خپل رحمت "باران" نه مخکې د زېږې په څېر لېږي، تر هغه چې درنې ورېځې اوچتې کړي، د مړه ټاټوبي په لوري ئې وخوځوو، نو په هغه سره اوبه رااوړوو او پدې سره ټولې مېوې راشنې کړو، همداراز به

مړه به داسې
راژوندي
کوي لکه
مېوې چې
راشنې کوي

مړي راباسو، امید دی پند واخلي.

دا مبارك آيت په څو مهمو خبرو تأكيد كوي:

- هغه ذات چي د ده په حكم بادونه خوځېږي، وربځي هغو لېرو لېرو سيمو ته انتقالوي چي باران ته اړي او سترگي په لاري دي، په هغوی باران وروي او په همدې باران سره د ځمکي له زړه نه راز راز دانې او مېوې راشنې کوي، همدا ذات به مړي همداسي بيا راژوندي کوي.

- تاسو چي هره ورځ د يوې سيلۍ په ذريعه د بيا ژوندون بيلگي په خپلو سترگو گورې څنگه د قيامت په ورځ بيا ژوندون درته گران بريښي؟

- د هري سيلۍ نه وروسته د ژوندون د لړۍ پيل کېدل خو بايد تاسو ته هره شيبه د قيامت ورځ دريادولی.

قرآن پدې تأكيد کوي چي که له يوې خوا په باران سره د مړې ځمکي د بيا بيا راژوندي کېدو ورځنی بهېر د قيامت په ورځ د بيا راژوندي کېدو ښوونه کوي له بلي خوا د انسان مرگ دا خبره ثابتوي چي انسان د يوه داسي ځواک په وړاندي مقهور او محکوم دی چي د مرگ ژوند اصلي واکمن دی، د مرگ ژوند پرېکړي د هغه له لوري دي او انسان طوعاً او کرهأً دې پرېکړو

ته تسليم دى. انسان نه غواړې زور شي، د ځوانۍ ځواک او توان له لاسه ورکړي، ضعيف او ناتوانه شي او په پاى کې په مرگ محکوم شي، دا څوک دى چې انسان ئې د دغه بهر په وړاندي بې وسه کړي، دا څوک دى چې د انسان د خوښۍ او رضا خلاف د ده د زړښت او مرگ پرېکړه کوي او د مرگ په وړاندي غاړه ايښودو ته ئې اړ کوي؟ ستا د مرگ پرېکړه همغه ذات کوي چې ته ئې پيدا کړې يې.

فَلَوْ لَا إِذَا بَلَغَتِ الْحُلُقُومَ * وَ أَنْتُمْ حِينْتُمْ تَنْظُرُونَ
* وَ نَحْنُ أَقْرَبُ إِلَيْهِ مِنْكُمْ وَ لَكِنْ لَا تُبْصِرُونَ * فَلَوْ
لَا إِنْ كُنْتُمْ غَيْرَ مَدِينِينَ * تَرْجِعُونَهَا إِنْ كُنْتُمْ
صَادِقِينَ *
الواقعة: ۸۳-۸۷

نو که داسې نه وي، کله چې "روح" ستوني ته راوړسېږي او تاسو هغه وخت په خپلو سترگو گورى او موږ تر تاسو ورته نږدې وو خو تاسو "مو" نه وينى، نو که تاسو محکوم او مقهور نه ياست بيرته ئې وگرځوى که رښتوني ياست.

ستا مرگ او
د مرگ په
وړاندي ستا
عجز، د الله
د شته والي
څرگنده نښه

په دې مبارکو آيتونو کې لاندي مهمې خبرې زموږ مخي ته ايښودل شوې:

- که تاسو د هغه خدای د ارادی په وړاندې مقهور او محکوم نه یاست چې د مرگ او ژوند واکمن دی، نو کله چې ستاسو روح ستونې ته راوړسېږي، مړی د نزعی په حالت کې گوری، هڅه مو دا وي چې هغه له مرگ نه وژغوری، خپل ټول توان طاقت په کار وړی، نو که کولی شئ دا د وتو په حالت کې روح بیرته وگرځوئ، دا عزیز مو له مرگ نه وژغوری که رښتوني یاست!!
- تاسو چې کله د خپل هغه عزیز خواته راغونډ یاست چې روح ئې د وتو په حال کې وي او دا تمنا کوی چې هغه له مرگ نه وژغورل شي یا کم له کمه څه نور مهلت ورکړی شي، یا ئې دردناک حالت بدل او ساه ئې په آسانی ووځي، خو یوه تمنا مو هم نشي ترسره کېدی، فقط د ناهیلۍ او بې وسۍ په حال کې د ده سخت حالت ته حیران حیران گوری، پوه شئ چې پدې وخت کې الله جل شأنه همدلته، د ده خواته، تر تاسو هغه ته نږدې او قریب وي.
- که له خدای نه منکر انسان په خپلې غلطې عقیدې کې رښتوني وی او د هغه رب په وړاندې مقهور او محکوم نه وی چې د مرگ ژوند پرېکړه کوي نو د مرگ چاره به ئې کړې

وه او د دغه قاهر ذات پرېکړه به ئې ځنډولې وه.
 قرآن وايي چې نه يوازې د مرگ لپاره خاصه تغيير نه
 منونکې نېټه ټاکل شوې او په خپل وخت راځي بلکې د
 ځمکې په سر هر مصيبت او د انسان په ژوند کې هره پېښه
 د الله په اراده او له مخکې نه د ليکل شوې ټاکلې نېټې سره
 سم راځي:

مَا أَصَابَ مِنْ مُصِيبَةٍ فِي الْأَرْضِ وَ لَا فِي
 أَنْفُسِكُمْ إِلَّا فِي كِتَابٍ مِّن قَبْلِ أَنْ نَبْرَأَهَا إِنَّ ذَلِكَ
 عَلَى اللَّهِ يَسِيرٌ * لَكَيْلًا تَأْسَوْا عَلَى مَا فَاتَكُمْ وَ
 لَا تَفْرَحُوا بِمَا آتَاكُمْ وَاللَّهُ لَا يَجِبُ كُلَّ مُخْتَالٍ
 فَخُورٍ * الحديد: ۲۲-۲۳

نه په ځمکې کې کوم مصيبت واقع کېږي او نه په
 خپله تاسو کې مگر دا چې په کتاب کې ليکل
 شوی مخکې لدې چې پيدائی کېږي. تر څو په هغه
 څه مایوس نشی چې له لاسه ئې ورکوی او په هغه
 څه چې درکوي ئې بې ځایه خوشحالي ونکړی او
 خدای هیڅ کېرجن او فخرکوونکی نه خوښوي.

مصیبتونه
 تصادفي نه
 راځي، د هر
 مصیبت ته
 ځانگړې
 ثابته نېټه
 ټاکل شوې

په دې مبارکو آیتونو کې لاندې مهمې توصیې شوي:

- مصیبتونه په خپل سر او تصادفي نه راځي.
 - د هر مصیبت لپاره خاصه نېټه ټاکل شوې.
 - دا ټاکلې نېټه په داسې کتاب کې لیکل شوې چې له الله نه پرته هیڅوک په هغه کې تصرف نشي کولی.
 - د مصیبت د پیدایښت نه د مخه د هغه د واقع کېدو ثابته نېټه لیکل شوې.
 - دا کار خدای ته آسانه دی.
 - څوک چې پدې حقیقت باور لري، نه پدې مایوسه کېږي چې د کوم مصیبت په ترڅ کې څه له لاسه ورکړي او نه پدې بې ځایه خوشحالي کوي چې څه ترلاسه کړي.
 - د مصیبتونو په هکله دا عقیده انسان له دوو کرکجنو خصلتونو: کبر او فخر څخه ژغوري. دا خصلتونه د خدای نه خونېږي.
- له جگړې نه د تښتېدونکو په اړه وايي: دوی خو له خپل

خدای سره ژمنه کړې وه چې دښمن ته به شا نه اړوي او سنگر به دښمن ته نه پرېږدي، خو وتښتېدل، پداسي حال کي چي تېښته نه له مرگ نه دوی ژغورلی شي او نه له وژل کېدو نه:

وَ لَقَدْ كَانُوا عَاهِدُوا اللَّهَ مِنْ قَبْلُ لَا يُؤَلُّونَ الْأَدْبَرَ
وَ كَانَ عَاهِدُ اللَّهِ مَسْئُولًا * قُلْ لَنْ يَنْفَعَكُمْ الْفِرَارُ
إِنْ فَرَرْتُمْ مِنَ الْمَوْتِ أَوِ الْقَتْلِ وَإِذًا لَا تَمْتَعُونَ
إِلَّا قَلِيلًا * قُلْ مَنْ ذَا الَّذِي يَعْصِمُكُمْ مِنَ اللَّهِ إِنْ
أَرَادَ بِكُمْ سُوءًا أَوْ أَرَادَ بِكُمْ رَحْمَةً وَ لَا يَجِدُونَ
لَهُمْ مِنْ دُونِ اللَّهِ وَلِيًّا وَ لَا نَصِيرًا *

الاحزاب: ۱۵-۱۷

او يقيناً چي دوی له خدای سره ژمنه کړې وه چي شا به نه اړوي، له خدای سره د ژمنو خو پوښتنه کېږي!! ورته ووايه: تېښته تاسو ته هيڅ گټه نشي رسولی، که له مرگ يا له وژل کېدو نه وتښتی او پدې صورت کي خو ډېر لږ برخمن کېدی شي. ورته ووايه: هغه څوک دی چي تاسو له خدای نه وساتی که هغه تاسو ته د کوم کړاو اراده وکړي يا د کومي پيرزويني اراده او دوی خو له الله نه پرته

که خدای تا
ته د ضرر
اراده کړې
وی یا د
پيرزويني،
نه ئې ته
مخنيوی
کولی شي او
نه دښمن،
تېښته او
دښمن ته شا
کول تاله
مرگه نشي
ژغورلی

نه کوم مولا موندلی شی او نه کوم مرستندوی.

په دې مبارکو آیتونو کې څو مهمې لارښوونې زموږ مخې ته ایښودل شوي:

- دښمن ته شا کول او خپله مورچل ورته پرېښودل د هغی ژمني خلاف کار دی چې هر مسلمان ئې له خپل رب سره لري هغه ژمنه چې په خدای د ایمان او په قرآن د باور غوښتنه ده.
- دا څه عادی ژمنه نده، خدای حتماً د هغی پوښتنه کوي.
- له دښمن نه تېښته او سنگر ورته پرېښودل، نه تا له مرگ نه ژغورلی شي او نه له وژل کېدو نه.
- که فرضاً د تېښتي په نتیجه کې له وژل کېدو نه وژغول شي، ما ته ووايه چې څومره وخت به نور ژوندی وي، چا دا تضمین درکړی؟!!!
- آیا داسې څوک او یا داسې کوم تدبیر په نظر درځي چې له خدای څخه دي وساتلی شي؟ که خدای ستا لپاره د کوم ضرر اراده وکړي هغه څوک دی چې د دې ضرر مخه ونیسي؟ او که خدای ستا د بري او فتحی اراده کړې وي هغه څوک دی چې د

دې مانع شي.

- له الله نه پرته نه کوم مولا او چاري سنبالونکی لری او نه کوم مرستندوی.

په دې هکله په بل ځای کې داسې لولو:

سَيَقُولُ لَكَ الْمُخَلَّفُونَ مِنَ الْأَعْرَابِ شَغَلَتْنَا أَمْوَالُنَا
وَأَهْلُونَا فَاسْتَغْفِرْ لَنَا يَقُولُونَ بِالسِّنْتِهِمْ مَا لَيْسَ
فِي قُلُوبِهِمْ قُلْ فَمَنْ يَمْلِكُ لَكُمْ مِنَ اللَّهِ شَيْئاً إِنْ
أَرَادَ بِكُمْ ضَرًّا أَوْ أَرَادَ بِكُمْ نَفْعًا بَلْ كَانَ اللَّهُ بِمَا
تَعْمَلُونَ خَبِيرًا * بَلْ ظَنَنْتُمْ أَنْ لَنْ يَنْقَلِبَ الرَّسُولُ وَ
الْمُؤْمِنُونَ إِلَى أَهْلِيهِمْ أَبَدًا وَ زَيْنَ ذَلِكَ فِي
قُلُوبِكُمْ وَ ظَنَنْتُمْ ظَنَ السَّوْءِ وَ كُنْتُمْ قَوْمًا بُورًا * وَ
مَنْ لَمْ يُؤْمِنْ بِاللَّهِ وَ رَسُولِهِ فَإِنَا أَعْتَدْنَا لِلْكَافِرِينَ
سَعِيرًا *
الفتح: ۱۱-۱۳

وروسته پاتې کړې شوي کوچيان به هرو مرو
وايي: خپل مال او عيال مشغول کړو "په جگړې
کې له برخې اخستو نه ئې محروم کړو" په خپله ژبه
هغه څه وايي چې په زړه کې ئې نشته، ورته

د هغو
کسانو
بېلې چې له
جهاد نه ډډه
کوي
په کور کې
ستا شته
والی د الله
له لوري
ټاکلی ضرر
نشي دفعه
کولی

ووايه: نو هغه څوك دى چې له خداى نه تاسو ته د څه واكمن وي، كه هغه د ضرر اراده درته وكړي يا د كومي گټي اراده، داسي نده بلكه خداى ستاسو په كړو وړو بڼه خبر دى. بلكه تاسو گمان وكړ چې پيغمبر او مؤمنان به هيڅكله خپلو خپلوانو ته روغ رمت راونه گرځي، دا تصور ستاسو زړونو كي بنايست وموند او بدگماني مو وكړه، بې خيره ډله ياست. او څوك چې په خداى او د ده په رسول ايمان رانه وړي نو موږ دغو كافرانو ته لمبې تيارې كړې.

او نه ستا
غيابت د
ټاكلې گټي
د ځنډېدو
باعث كېدى
شي

د دې مباركو آيتونو هدايات دا دي:

- ستاسو به برى په برخه شي، د دې بري نه وروسته به هغه كسان چې پدې جگړي كي ئې له برخى اخستو نه ډډه كړې وه، ستاسي خوا ته راځي او په جگړي كي د برخى نه اخستو عذرونه به وړاندي كوي.
- دوى به وايي: مالي مشكلاتو او كورنۍ ستونزو موږ په جگړي كي له برخى اخستو نه محروم كړو. موږ ته له خداى نه

مغفرت و غواړه.

- دا هسي د خولې خبري دي، نه ئې مالي او کورنۍ ستونزی درلودی او نه په جهاد کي له برخی نه اخستو نه نادم دی او نه له زړه نه د بڅبنني او مغفرت تلو سه لري.
- دوی ته ووايه: که تاسو په خپل کور کي او د خپل مال عيال څارنه کوی او خدای په همدې وخت کي ستاسو لپاره د کوم تاوان اراده وکړي څوک ئې مخنيوی کولی شي او که تاسو په جهاد کي برخه واخلي او خپل مال او عيال خدای ته حواله کړی او په همدې وخت کي خدای تاسو ته د کومي گتبي اراده وکړي څوک ئې مخنيوی کولی شي؟ ستا حضور او غياب د الله کومه پرېکړه بدلولی يا ځنډولی شي؟!!!
- خدای ښه پوهېږي چي تاسو څه کول او ستاسو د دغو کړو وړو لاملونه څه وو.
- په حقيقت کي تاسو داسي گمان کولو چي پيغمبر عليه السلام او ملگري به ئې هيڅکله لدې جگړي نه روغ رمت خپلو کورنيو ته راونه گرځي، دغه بدگماني پدې جگړي کي له برخی اخستو نه په شا کړي.

- جهاد ته تلونکي نه بلکي تاسو د تباهي کندی ته په لوبډو وی، ستاسو لار او دريخ د تباهي موجب وو نه د هغو کسانو چي خپل هرڅه ئې خدای ته حواله کړي او د دښمن د مقابلي لپاره د جنگ ميدان ته تللي.
- څوک چي له دښمن سره د مقابلي په حساس پړاو کي، په خدای او پيغمبر باندي د ايمان له غوښتنو سره سم، په جهاد کي برخه وانخلي او هغه څه وکړي چي يوازي له کافر نه ئې انتظار کېدی شي، داسي کافرانو ته خدای د جهنم د اور لمبې تيارې کړې.

وَءَاخِرُ دَعْوَانَا اِنَّ الْحَمْدُ لِلّٰهِ رَبِّ الْعَالَمِينَ

